



# മലങ്കര ഓർത്തഡോക്സ് സുറിയാനി സഭ

MALANKARA ORTHODOX SYRIAN CHURCH



Vol. 2 No. 7

THE ONLINE OFFICIAL NEWS BULLETIN

2019 February 16

ദമ്പഹകാലം

SEASON OF EPIPHANY

موسم الظهور

سُبْحَةُ  
SUNDAY

أَوَّلُ حَفَّةٍ  
MONDAY

ثَانِي حَفَّةٍ  
TUESDAY

ثَلَاثُ حَفَّةٍ  
WEDNESDAY

رَبُّعُ حَفَّةٍ  
THURSDAY

خَمِيسُ  
FRIDAY

سَبْتُ  
SATURDAY



17

6th Sunday after Epiphany  
hadbsabo d kohné  
Sunday of the All Departed Priests

18



19

57th Memorial of  
Elias Mar Julius Metropolitan  
(Manjanikara Dayra)

20

21

22



23

Comme. of St. Polycarp  
85th Comme. of St. Dionysius  
Vattasseril (Kottayam old seminary)  
11th Memorial of  
Thomas Mar Makarios Metropolitan  
(Devalokam)



മധ്യതിരുവിതാംകൂർ ഓർത്തഡോക്സ് കൺവൻഷന്റെ നടുന്നോമ്പു ദിവസം പ. കാതോലിക്കാ ബാവ പ്രസംഗിക്കുന്നു.

## ആശ്വാസം ലഭിക്കാൻ സ്നേഹം

### പങ്കിടണം: പ. കാതോലിക്കാ ബാവ

പത്തനംതിട്ട; സ്നേഹം പങ്കിടേണ്ടതിൽ മാത്രമേ വിവിധ മേഖലകളിൽ നാം നേരിടുന്ന പ്രശ്നങ്ങളിൽ നിന്ന് ആശ്വാസം ലഭിക്കൂവെന്ന് പ. ബസേലിയോസ് മാർത്തോമ്മാ പൗലോസ് ദിതീയൻ കാതോലിക്കാ ബാവ. മാക്കാംകുന്നിൽ നടക്കുന്ന മധ്യതിരുവിതാംകൂർ ഓർത്തഡോക്സ് കൺവൻഷനിൽ പ്രസംഗിക്കുകയായിരുന്നു അദ്ദേഹം. സ്നേഹം എന്നത് പരസ്പര ബന്ധം മാത്രമല്ല ത്യാഗ പൂർണ്ണമായ അനുഭവം കൂടിയാണെന്നും അദ്ദേഹം പറഞ്ഞു.

കുര്യാക്കോസ് മാർ ക്ലീമീസ് അധ്യക്ഷത വഹിച്ചു. യൂഹാനോൻ മാർ ക്രിസോസ്റ്റമോസ്, മാത്യൂസ് മാർ തേവോദോസിയോസ്, ഡോ. ജോഷ്വാ മാർ നിക്കോദീമോസ്, ഡോ. മാത്യൂസ് മാർ തിമോത്തിയോസ്, ഡോ. ഏബ്രഹാം മാർ സെറാഫിം എന്നിവർ പ്രസംഗിച്ചു. ഉച്ചയ്ക്കു ശേഷം നടന്ന സുവിശേഷ യോഗത്തിൽ ഫാ. ഗീവർഗീസ് വള്ളിക്കാട്ടിൽ, ഡോ. ജോസഫ് കറുകയിൽ കോരപ്പിസ്കോപ്പ, ഫാ. കെ. ജി. മാത്യു, പി. ഐ. മാത്യു, ബിജു വർഗീസ്, ഫാ. ഡോ. എം. ഒ. ജോൺ, ബിജു ഉമ്മൻ എന്നിവർ പ്രസംഗിച്ചു.

## സഭക്കേസ് വിധി പൗരന്റെ മനുഷ്യാവകാശവും ആരാധന സ്വാതന്ത്ര്യവും ഹനിക്കുന്നതല്ല: സുപ്രീംകോടതി

ന്യൂഡൽഹി: മലങ്കര സഭക്കേസ് വിധി പൗരന്റെ മനുഷ്യാവകാശവും ആരാധന സ്വാതന്ത്ര്യവും ഹനിക്കുന്നതെന്ന് ആരോപിച്ച ഹർജി തള്ളി. കട്ടപ്പന സെന്റ് മേരീസ് ഇടവകാംഗമായ ഷിജു കുഞ്ഞുമോൻ നൽകിയ റിട്ട് ഹർജിയാണ് തള്ളിയത്. പള്ളി തർക്കത്തിൽ ജസ്റ്റിസ് അരുൺ മിശ്ര അധ്യക്ഷനായ ബെഞ്ച് പുറപ്പെടുവിച്ച വിധിയിൽ ഇക്കാര്യങ്ങൾ ആഴത്തിലും സമഗ്രമായിരും പരിഗണിച്ചിട്ടുള്ളതാണെന്ന് ചീഫ് ജസ്റ്റിസ് രഞ്ജൻ ഗഗോയി ഹർജി തള്ളിവെ പറഞ്ഞു.



കണ്ടനാട് ഭദ്രാസനത്തിന്റെ ആഭിമുഖ്യത്തിൽ ആരംഭിച്ച പ്രശാന്തം പാലി യേറ്റീവ് കെയർ സെന്റർ നടൻ മമ്മൂട്ടി നാടിന് സമർപ്പിക്കുന്നു. പ. കാതോലിക്കാ ബാവ, ഡോ. മാത്യൂസ് മാർ സേവേരിയോസ് എന്നിവർ സമീപം.

## പുതുപ്പള്ളി പള്ളിയിൽ മെത്രാൻ സ്ഥാനാഭിഷേക ദശാബ്ദി സമ്മേളനം

പുതുപ്പള്ളി: പൗരസ്ത്യ ജോർജിയൻ തീർഥാടനകേന്ദ്രമായ പുതുപ്പള്ളി പള്ളിയിൽ 7 മെത്രാപ്പൊലീത്തമാരെ ഒരുമിച്ച് അഭിഷേകം ചെയ്തതിന്റെ ദശാബ്ദി 19-ന് ആഘോഷിക്കും. 2009 ഫെബ്രുവരി 19-നായിരുന്നു മെത്രാഭിഷേകം.

യൂഹാനോൻ മാർ പോളികാർപ്പസ് (അങ്കമാലി), മാത്യൂസ് മാർ തേവോദോസിയോസ് (ഇടുക്കി), ഏബ്രഹാം മാർ എപ്പിഫാനിയോസ് (സുൽത്താൻ ബത്തേരി), ഡോ. മാത്യൂസ് മാർ തിമോത്തിയോസ് (യുകെ, യൂറോപ്പ്), ഡോ. യൂഹാനോൻ മാർ ദിയസ്കോറസ് (ചെന്നൈ, കോട്ടയം), അലക്സിയോസ് മാർ യൗസേബിയോസ് (മാവേലിക്കര), ഡോ. ജോസഫ് മാർ ദിവന്നാസിയോസ് (കൊൽക്കത്ത) എന്നിവർക്ക് അന്ന് 6 മണിക്ക് പള്ളിയിൽ സ്വീകരണം നൽകും.




145 വർഷം മുമ്പ് പുലിക്കാട്ടിൽ സഭാതേജസ്സ് ജോസഫ് മാർ ദീവനാസ്സോസ് സ്ഥാപിച്ച കോട്ടയം താഴത്തങ്ങാടിയിലെ എം.ഡി. എൽ പി സ്കൂൾ, പുനരുദ്ധാരണത്തിനു ശേഷം പ. കാതോലിക്കാ ബാവ ഉദ്ഘാടനം ചെയ്തു.





### “കൊള്ളാം, ഉത്തമനും വിശ്വസ്തനുമായ ദാസാ നീ അൽപ്പത്തിൽ വിശ്വസ്തനായിരുന്നു; ഞാൻ നിന്നെ അധികത്തിന് വിചാരകനാക്കും”

ഡോ. ഗീവർഗീസ് മാർ യൂലിയോസ്



വി. നിനുവാ നോമ്പിനും രക്ഷാകരമായ വലിയ നോമ്പിനും ഇടയ്ക്കു വരുന്ന രണ്ട് ഞായറാഴ്ചകളിൽ ആദ്യത്തേത് പ. സഭയുടെ പൗരോഹിത്യത്തെയും രണ്ടാമത്തേത് വാങ്ങിപ്പോയ വിശ്വാസസമൂഹത്തെയും ഓർക്കുവാനായി ക്രമീകരിച്ചിരിക്കുന്നു. നിനുവാ നോമ്പിന്റെ പേത്തുർത്തോ ഞായർ എല്ലാ സഭാ പിതാക്കന്മാരെയും ഓർക്കുന്ന ദിവസമാണെന്നും നാം കണ്ടു. ചുരുക്കത്തിൽ വി. വലിയ നോമ്പിലേക്ക് പ്രവേശിക്കുന്നതിന് മുമ്പ് പ. നിബിയന്മാർ, ശ്ലീഹന്മാർ, സഹദേന്മാർ, മൗദ്യാനന്മാർ, സന്യാസപിതാക്കന്മാർ, ശ്രേഷ്ഠ വൈദികർ, വിശ്വാസികളായ വാങ്ങിപ്പോയവർ എന്നിങ്ങനെ ആദം മുതൽ ഇന്നുവരെയും ക്രിസ്തുവിൽ വിശ്വസിച്ചവരായ എല്ലാവരെയും ഈ ദിനങ്ങളിൽ നാം ഓർക്കുന്നു.

സാധാരണ രീതിയിൽ ദിവസത്തിന്റെ അവസാന യാമമായ 9-ാം മണിയിലും ആഴ്ചയിലെ അവസാന ദിനമായ ശനിയാഴ്ചയുമാണല്ലോ നാം വാങ്ങിപ്പോയ വരെ ഓർക്കുന്നത്. ആരാധനാവർഷത്തിലും അവസാന കാലഘട്ട (സ്ലീബാ യുഗാന്ത്യകാലം) അതിൽ ‘മരിച്ചുപോയവരുടെ ഉയിർപ്പിനും വരുവാനിരിക്കുന്ന ലോകത്തിലെ പുതിയ ജീവനും’മായി നാം നോക്കി പാർക്കുന്നുമുണ്ട്. പിന്നെ എന്തുകൊണ്ട് ഈ സമയത്ത് ‘കൊഹ്നെ-വ്-ആനിദെ’ കടന്നുവരുന്നുവെന്ന ചോദ്യത്തിന് പിതാക്കന്മാർ നൽകുന്ന ഉത്തരം മലങ്കരയുടെ മഹാ മല്പാനായിരുന്ന ഞങ്ങളുടെ വന്ദ്യ ഗുരു ഉദ്ധരിച്ചത് ഓർക്കുന്നു:

1. രക്ഷാകരമായ വി. വലിയനോമ്പിലേക്ക് രക്ഷണു സമൂഹമായ പ. സഭ ഒന്നിച്ചാണ് പ്രവേശിക്കുന്നത്. വി. വലിയനോമ്പിന്റെ സാർവ്വത്രികഭാവം ഇവിടെ സൂചിപ്പിക്കപ്പെടുന്നു. സർവ്വപ്രപഞ്ചത്തിനും വേണ്ടി ജീവലോകവും മൃതലോകവും ഒന്നിച്ച് അനുഷ്ഠിക്കുന്നതാണ് വി. വലിയ നോമ്പ്. മനുഷ്യനുവേണ്ടി മാത്രമല്ല, സർവ്വപ്രപഞ്ചത്തിന്റെയും മോചനത്തിനുവേണ്ടിയാണ് പ. സഭ യാചിക്കുന്നത്. ഓർത്തഡോക്സ് ആരാധനാശാസ്ത്രത്തിന്റെ അടിസ്ഥാനപ്രമാണമാണിത്. ‘സമസ്തലോകത്തിനും സൗഖ്യമുണ്ടാകട്ടെ’ എന്ന പ്രാർത്ഥനയില്ലാത്ത ഒരു ആരാധനയും സഭയ്ക്ക് ഇല്ല എന്ന് ഓർക്കണം!

2. വി. നോമ്പിന്റെ അനുഭവം തീക്ഷ്ണമാണ്. ഒരുക്കത്തോടെ നോമ്പനുഷ്ഠിക്കുന്നവർക്ക് അനേകം പരീക്ഷണങ്ങളും പ്രതിസന്ധികളും ഉണ്ടാകുവാൻ ഇടയുണ്ട്. നോമ്പനുഷ്ഠിക്കുന്നവരിൽ സാത്താൻ തോൽക്കുകയും കൊല്ലപ്പെടുകയും ചെയ്യും എന്നതിനാൽ നോമ്പിന്റെ തീവ്രത കൂടുംതോറും അനുഷ്ഠിക്കുന്നവന്റെ പ്രതിസന്ധികളും വർദ്ധിക്കും. ‘നാല്പതു ദിവസം ഉപവസിച്ചപ്പോൾ അവൻ വിശുണ്ണുവെന്നും അപ്പോൾ പരീക്ഷകനായ സാത്താൻ പ്രലോഭനങ്ങളുമായി അവന്റെ അടുത്ത് വന്ന് അവനെ പരീക്ഷിച്ചുവെന്നും’ നാം വായിക്കുന്നു. നമ്മുടെ കർത്താവിനെപ്പോലെ പിശാചിനെ ശാസിച്ച് പുറത്താക്കുവാൻ നമുക്ക് കഴിയണം. പ. പിതാക്കന്മാരുടെ മാധ്യസ്ഥം ആയതിന് നമ്മെ ഏറെ സഹായിക്കും എന്നതിനാൽ നാം അവരെ ഓർത്ത് നമ്മോട് ചേർത്തുനിർത്തുന്നു.

അതികഠിനമായ മരുഭൂയാത്രയാകുന്ന വലിയനോമ്പിന്റെ ഓട്ടം പൂർത്തിയാകുവാനുള്ള ഉത്തമ മാർഗ്ഗം പിതാക്കന്മാരുടെ പാതയിൽ സഞ്ചരിക്കുകയെന്നതാണ് എന്ന് വിവക്ഷ. സാക്ഷികളുടെ സമൂഹം എന്നതുകൊണ്ട് നാം അർത്ഥമാക്കുന്നതും ഈ വിശ്വാസ സമൂഹത്തെയാണ്.

വി. ത്രിത്വഭാവം സാക്ഷികളുടെ സമൂഹത്തിനും ഉണ്ട്. ആയതിൽ ഒന്നാം ഭാഗം വിശുദ്ധ പിതാക്കന്മാരുടെ ഗണം. രണ്ടാം ഭാഗം വാങ്ങിപ്പോയ വൈദികരുടെ ഗണം. മൂന്നാം ഭാഗം വിശ്വാസികളായ എല്ലാ വാങ്ങിപ്പോയവരുടെയും ഗണം. യഥാക്രമം ഇവർ ഓർക്കപ്പെടുന്നു; വി. പിതാക്കന്മാർക്ക് ആരാധന സംഗീത ക്രമീകരണത്തിൽ 6-ാം നിറവും വൈദികർക്ക് 7-ാം നിറവും വിശ്വാസികൾക്ക് 8-ാം നിറവും ആയി ആരാധന ക്രമീകരിച്ചിരിക്കുന്നതും ഇവിടെ

ഓർക്കണം.

കൊഹനെ ഞായറാഴ്ചയിലെ ആദ്യ പഴയ നിയമവായന അഹറോന്യ പൗരോഹിത്യത്തെ കുറിച്ചാണ് (സംഖ്യാ പുസ്തകം 20:23-29). ഹോർ പർവ്വതത്തിൽ വച്ച് അഹറോന്റെ പുരോഹിതവസ്ത്രം അവന്റെ മരണത്തിനു മുമ്പ് ഊരിയെടുത്ത് അവന്റെ മകനായ ഏലയാസനെ മോശ ധരിപ്പിക്കുന്നു. അഹറോൻ ഹോർ പർവ്വതത്തിൽ വച്ച് മരിക്കുകയും അവിടെത്തന്നെ അടക്കപ്പെടുകയും ചെയ്യുന്നു. പൗരോഹിത്യ ക്രമവും അതിന്റെ പിൻതുടർച്ചാ വകാശവും ദൈവിക പ്രമാണങ്ങളാണ് എന്ന് വ്യക്തമാക്കപ്പെടുന്ന ഭാഗമാണിത്.

മരണത്തെക്കുറിച്ചുള്ള ഒരു തത്വശാസ്ത്ര ചർച്ചയാണ് ഈയോബിന്റെ പുസ്തകത്തിൽ നിന്നുമുള്ള വായന. ഒരു വ്യക്തം വെട്ടി മാറ്റപ്പെട്ടാലും അതിന്റെ വേർ നിലത്തു പഴകിപ്പോയാലും അതിന്റെ കുറ്റി മണ്ണിൽ കെട്ടുപോയാലും വെള്ളത്തിന്റെ ഗന്ധം കൊണ്ട് അത് പിന്നെയും കിളിർക്കുകയും ഇളം കൊമ്പുകൾ വീടുകയും ഒരു തൈ പോലെ തളിരിടുകയും ചെയ്യും (ഇയോബ് 14:7-22) എന്ന് പ്രസ്താവിക്കുന്നു. ദൈവത്തിൽ പ്രത്യാശയുള്ളവൻ മരിച്ചാലും നിലനിൽക്കുമെന്നും എന്നാൽ പ്രത്യാശയില്ലാത്തവൻ ജീവനുമില്ല എന്ന് സമർത്ഥിക്കുന്നു.

മഹാജ്ഞാനിയായ ശലോമോന്റെ ജ്ഞാനത്തിൽ നിന്നുമുള്ള പ്രത്യേക വായനയിൽ (ബാനാസി 4:7-16) നീതിമാന്റെ മരണവും ദുഷ്ടന്റെ മരണവും തമ്മിലുള്ള അന്തരവും വർണ്ണിക്കുന്നുണ്ട്. വാർദ്ധക്യം കാലദൈർഘ്യത്താൽ മാനിക്കപ്പെടുന്നതോ വർഷങ്ങളുടെ എണ്ണത്താൽ അളക്കപ്പെടുന്നതോ അല്ല; മറിച്ച് കുറ്റമറ്റ ജീവിതമാണ് പക്ഷവാർദ്ധക്യം എന്ന് വായിക്കുന്നു. കുറഞ്ഞ കാലംകൊണ്ട് പൂർണ്ണത നേടുന്നവർ വിശുദ്ധിയുടെ വാർദ്ധക്യം അഥവാ നിത്യത പ്രാപിക്കുന്നു. എന്നാൽ ദുഷ്ടതയിൽ ദീർഘകാലം വസിക്കുന്നവരെ ആരും ഓർക്കുവാൻ ആഗ്രഹിക്കുന്നില്ല എന്ന ജ്ഞാനവാക്കുകൾ വൈദികരുടെ കാര്യത്തിൽ കൂടുതൽ അമ്പർത്തമാകുന്നു. ബാലൻ നൂറു വയസ്സുള്ളവനായി മരിക്കും, പാപിയോ നൂറു വയസ്സുള്ളവനായിരുന്നാലും ശപിക്കപ്പെട്ടവൻ എന്നേ വരു എന്ന് യേശു പ്രവാചകനും സാക്ഷിക്കുന്നു (65:13-20).

വൈദിക സ്ഥാനികളോടുള്ള പ. പൗലൂസ് ശ്ലീഹായുടെ ശക്തമായ പ്രബോധനമാണ് ആദ്യ ലേഖന ഭാഗം (അപ്പോ. പ്ര. 20:26-38); “വാങ്ങുന്നതിനേക്കാൾ കൊടുക്കുന്നതു ഭാഗ്യ”മെന്ന കർത്തൃപ്രമാണത്തിൽ അടിയുറച്ച ജീവിതം നയിക്കുവാൻ പൗരോഹിത്യ സ്ഥാനികൾക്കു കഴിയണം എന്ന് അദ്ദേഹത്തിന്റെ വിടവാങ്ങൽ പ്രസംഗത്തിൽ ഓർമ്മിപ്പിക്കുന്നു. ക്രിസ്തുവിന്റെ പ്രബോധനത്തിലും അവനിലുള്ള ജീവന്റെ പ്രത്യാശയിലും ജീവിക്കുകയും വിശ്വാസികളെ ആപാതയിൽ വഴിനടത്തുകയും ചെയ്യുന്നവനാണ് ക്രിസ്തുവിന്റെ പൗരോഹിത്യത്തിൽ കൂട്ടവകാശിയാകുന്നത് എന്ന് തെസലോനിക്യരോടും അദ്ദേഹം ഓർമ്മിപ്പിക്കുന്നു (1 തെസ്സ. 4:13-5:11).

ഏവൻഗേല്യോൻ ഭാഗങ്ങൾ എല്ലാംതന്നെ പൗരോഹിത്യത്തെ താലന്തുകളുടെ ഉപമയിലൂടെയാണ് അവതരിപ്പിക്കുന്നത്. കർത്താവ് നൽകുന്ന വലിയ താലന്താണ് വി. പൗരോഹിത്യ നൽകലം. അതിനെ ഇരുട്ടിയായി വർദ്ധിപ്പിക്കുന്നവൻ ഉത്തമനും വിശ്വസ്തനുമായ ദാസനാണ്. എന്നാൽ ലഭിച്ച താലന്ത് കുഴിച്ചുമുടുകയും നൽകിയ ഉടമസ്ഥനെ കുറ്റപ്പെടുത്തുകയും ചെയ്യുന്നവൻ ദുഷ്ടനും മടിയാലായ ദാസനാണ് എന്നും കർത്താവ് വ്യക്തമായി പറയുന്നു. അവനെ പുറത്തുള്ള ഇരുട്ടിലേക്ക് തള്ളിക്കളയുവാൻ ക്രിസ്തു ആഹ്വാനം ചെയ്യുന്നു. താലന്തുകളെ വർദ്ധിപ്പിച്ചവരുടെയും കുഴിച്ച് മുടിയവരുടെയും അനേകം ഉദാഹരണങ്ങൾ മലങ്കരസഭയുടെ പൗരോഹിത്യ ചരിത്രത്തിലും ഉണ്ടെന്ന് നാം ഓർക്കണം. വിശ്വസ്തരും ബുദ്ധിമാന്മാരുമായ ദാസന്മാരായി





നമ്മുടെ പൗരോഹിത്യവ്യവസ്ഥ കാണപ്പെടുവാൻ ഇടയാകണം എന്ന ആഹ്വാനം പുരോഹിത സമരണയുടെ ഈ പെരുന്നാളിൽ നിറഞ്ഞുനിൽക്കുന്ന ആശയമാണ്.

പൗരോഹിത്യ വേലയിൽ നിന്നും പിരിഞ്ഞ് നിന്റെ സന്നിധിയിലേക്ക് പുറപ്പെട്ടിട്ടുള്ള ഞങ്ങളുടെ പിതാക്കന്മാരുടെ ഓർമ്മ പാവനമാക്കുകയും അവരെ അബ്രഹാമു മടികളിൽ വിശ്രമിപ്പിക്കുകയും സ്വർഗ്ഗീയ സൈന്യങ്ങളോടൊപ്പം നിനക്ക് ആത്മീയ ശുശ്രൂഷ നിർവ്വഹിക്കുവാൻ അവരെ യോഗ്യരാക്കുകയും ചെയ്യണമെന്നാണ് ഈ ദിവസത്തെ പ്രാർത്ഥനകളിൽ നാം ആവർത്തിക്കുന്നത്.

പുരോഹിതന്മാരെ അലങ്കരിക്കുന്നവനും അവരെ പൂർത്തീകരിക്കുന്നവനും അവരെ തന്റെ ശ്രീഭണ്ഡാരത്തിന് അവകാശികളാക്കുകയും ആവശ്യക്കാർക്ക് തന്റെ സമ്പത്തിനെ വിഭജിച്ചു കൊടുക്കുവാൻ അവരെ ചുമതലപ്പെടുത്തി ഉയരത്തിന്റെയും ആഴത്തിന്റെയും താക്കോൽ അവരെ ഏൽപ്പിക്കുകയും കെട്ടുവാനും അഴിക്കുവാനും അവരെ നിയോഗിക്കുകയും ചെയ്യുന്ന കർത്താവിന് സ്മൃതി എന്ന് നാം പ്രാർത്ഥിക്കുമ്പോൾ പൗരോഹിത്യത്തിന്റെ അന്ത്യനമായ

സ്ഥാനം എത്ര ശ്രേഷ്ഠമാണെന്ന് ഓർക്കണം.

പ. സഭയുടെ പൗരോഹിത്യ സമ്പത്തിനെ ഓർത്ത് അവർക്കുവേണ്ടി എപ്പോഴും പ്രാർത്ഥിക്കുവാനുള്ള കടമ വിശ്വാസസമൂഹത്തിനുണ്ട്. വി. കുർബാനയുടെ അവസാനത്തിലുള്ള ആശീർവാദത്തിൽ വൈദികർ തന്നെ അവർക്കുവേണ്ടി പ്രാർത്ഥിക്കണമെന്നാണ് അപേക്ഷിക്കുന്നത്: “ഞാനോ ബലഹീനനും പാപിയുമായ ദാസനാകുന്നു; നിങ്ങൾ എനിക്കുവേണ്ടി പ്രാർത്ഥിപ്പിൻ.” ഈ അപേക്ഷ കേവലം യാത്രികമായി തീരരുത്. ഒപ്പം നമുക്കുവേണ്ടി ഒരു ബലിയെങ്കിലും അർപ്പിച്ചിട്ടുള്ള എല്ലാ പുരോഹിതരെയും പ്രത്യേകം ഓർത്തു പ്രാർത്ഥിക്കുവാനുള്ള ഉത്തരവാദിത്വം ഓരോ വിശ്വാസിക്കുമുണ്ട്.

അതികഠിന പ്രതിസന്ധികളുടെ മദ്ധ്യത്തിലും താലന്തുകളെ വർദ്ധിപ്പിച്ച് തന്നെ ഭരമേൽപ്പിച്ച പ. സഭയെ ഭാസ്യരമാക്കിയ പ. വട്ടശ്ശേരിൽ ദിവന്നാസ്യാസ് പിതാവിന്റെ ഓർമ്മയും ഈ ആഴ്ചയിൽ പ. സഭ ആഘോഷിക്കുന്നു.

“കൊള്ളാം ഉത്തമനും വിശ്വസ്തനുമായ ദാസ!” എന്ന വിളിക്ക് നാമും യോഗ്യരായിത്തീരട്ടെ എന്ന് അവരുടെ മാദ്ധ്യസ്ഥത്തിൽ നമുക്കും ശരണപ്പെടാം.

### സഭാപിതാക്കന്മാർ

## പ. വട്ടശ്ശേരിൽ തിരുമേനിയും മലങ്കരസഭയും തോമസ് ചാണ്ടി

സഭാപിതാക്കന്മാരെപ്പറ്റി രേഖപ്പെടുത്തുമ്പോൾ ചരിത്രം ചില ബഹുമതിമുദ്രകൾ ചാർത്തിക്കൊടുക്കാറുണ്ട് - പ്രാർത്ഥനാ വീരൻ, വിശ്വാസ സംരക്ഷകൻ, വേദശാസ്ത്ര വിശാരദൻ, ആരാധനാ പണ്ഡിതൻ, പ്രഗത്ഭനായ ഭരണകർത്താവ്, ഉത്തമ ഗുരുനാഥൻ എന്നിങ്ങനെയെല്ലാം. എന്നാൽ ഒന്നിലേറെ മേഖലകളിൽ പ്രാഗത്ഭ്യം തെളിയിച്ചിട്ടുള്ള പിതാക്കന്മാരെയും ഇതിലേതെങ്കിലുമൊരു കളിയിൽ തളച്ചിടുകയാണ് പതിവ്. പ. പരമേശ്വര തിരുമേനിയുടെ കാര്യം തന്നെ ഉദാഹരണം. തിരുമനസ്സിലെ പ്രാർത്ഥന നോമ്പുപവാസങ്ങളിലെ നിഷ്ഠകൾ അനേക തലമുറകൾക്ക് പ്രചോദനമാകേണ്ടതാണെങ്കിൽ കൂടി ഹരിജനോദ്ധാരണം, വിദ്യാഭ്യാസരംഗത്തെ പ്രവർത്തനങ്ങൾ, ഭരണപാടവം എന്നിങ്ങനെയുള്ള മേഖലകളിലെ സംഭാവനകൾ വിസ്മരിക്കപ്പെട്ടു പോവുകയാണ്.

എന്നാൽ പ. വട്ടശ്ശേരിൽ തിരുമേനിയെപ്പറ്റി രേഖപ്പെടുത്തിയിട്ടുള്ള കാര്യങ്ങൾ പരിശോധിച്ചാൽ മലങ്കരസഭയുടെ സ്വാതന്ത്ര്യത്തിനും സ്വയംശീർഷകത്വത്തിനും വേണ്ടി തിരുമേനി നടത്തിയ പോരാട്ടങ്ങൾക്കു ലഭിച്ച പ്രാധാന്യം കൊണ്ട് അദ്ദേഹത്തിന്റെ സൽപ്പേരിനുണ്ടായ ദോഷങ്ങൾ പലതാണ്. കേസുകൾ നടത്തി വിജയിച്ച സഭാതലവൻ എന്ന ഒരു ഇരുതലവാളാണ് തിരുമനസ്സിനെക്കുറിച്ചുള്ള ശരാശരി വിശ്വാസിയുടെ സങ്കല്പം. വേദശാസ്ത്രരംഗത്തു നടത്തിയ പ്രവർത്തനങ്ങൾ, വിദ്യാഭ്യാസരംഗത്തെ പ്രവർത്തനങ്ങൾ, സഭയുടെ കെട്ടുപണിക്കും വ്യവസ്ഥാപിത പ്രവർത്തനങ്ങൾക്കുമുള്ള പ്രയത്നങ്ങൾ, സന്യാസപ്രസ്ഥാനത്തിന്റെ പ്രചോദകൻ, പ്രാർത്ഥനാ മനുഷ്യൻ എന്നിങ്ങനെയുള്ള വിവിധ മേഖലകളിലെ പ്രവർത്തനങ്ങൾ തികച്ചും വിസ്മരിക്കപ്പെട്ടിരിക്കുകയാണ്.

മഹാകവി വള്ളത്തോൾ ചാർത്തിക്കൊടുത്ത മലങ്കരസഭാ ഭാസ്യരൻ എന്ന അഭിനാമം എത്രയും അന്വർത്ഥമായ ഒന്നാണ്. സഭാ പ്രവർത്തനത്തിന്റെ ഓരോ മുക്കിലും മൂലയിലും വെളിച്ചവും ഊർജ്ജവും പകർന്ന്, ജ്വലിപ്പിക്കേണ്ടവയെ ജ്വലിപ്പിച്ചും ദഹിപ്പിക്കേണ്ടവയെ ദഹിപ്പിച്ചും സഭയുടെ അടിസ്ഥാനങ്ങളെ ബലപ്പെടുത്തിയ തിരുമനസ്സിലെ സമഗ്ര സംഭാവനകളെ ജനസാമാന്യത്തിനെത്തിക്കുക എന്നതാവണം ഈ ഓർമ്മപ്പെരുന്നാളിന്റെ ലക്ഷ്യം. വട്ടിപ്പണക്കേസ്, സമരിക്കേസ്, സസ്പെൻഷൻ കേസ് എന്നിങ്ങനെ പല പേരുകളിലെ റിയപ്പെടുന്ന കേസുകളൊന്നും വട്ടശ്ശേരിൽ തിരുമേനി കൊടുത്തവയല്ല. വട്ടിപ്പണക്കേസു കൊടുത്തത് ഈസ്റ്റിൻഡ്യാക്കമ്പനിയാണ്. അബ്ദുള്ളാ പാത്രിയർക്കീസ് പുറപ്പെടുവിച്ച കുപ്രസിദ്ധമായ മുടക്കിനെത്തുടർന്ന് അന്നത്തെ ബാവാക്കക്ഷിക്കാർ ബദൽ മലങ്കര മെത്രാപ്പോലീത്തായായി കൊച്ചുപറമ്പിൽ കുറിലോസ് മെത്രാനെ തിരഞ്ഞെടുക്കുകയും സി. ജെ. കുര്യനും കോനാട്ടു മാത്തൻ മല്പാനും അദ്ദേഹത്തോട് ചേർന്ന് വട്ടിപ്പണത്തിന്റെ പലിശയ്ക്ക് അവകാശവാദമുന്നയിക്കുകയും ചെയ്തതായിരുന്നു വട്ടിപ്പണക്കേസിന്റെ കാരണം. മറുപക്ഷം ചേർന്ന ട്രസ്റ്റിമാർക്ക് പകരം നിയമാനുസൃത അസ്സോസിയേഷൻ തിരഞ്ഞെടുത്ത ചിറക്കടവിൽ കോരൂള കൊച്ചുകോരൂള, പാലപ്പള്ളിൽ മാണി പൗലോസ് കത്തനാർ എന്നിവരും മലങ്കര മെത്രാപ്പോലീത്തായും വട്ടിപ്പണത്തിന്റെ പലിശയ്ക്ക് അവകാശവാദമുന്നയിച്ചു. വട്ടിപ്പണത്തിന്റെ മൂലധനത്തിന്റെ കസ്റ്റോഡിയന്മാരായ ഈസ്റ്റിൻഡ്യാക്കമ്പനി യഥാർത്ഥ അവകാശിയെ നിർണ്ണയിച്ച് തരുവാനാവശ്യപ്പെട്ട് ഫയൽ ചെയ്തതാണ് വട്ടിപ്പണക്കേസ്. ഈസ്റ്റിൻഡ്യാക്കമ്പനിയുടെ താല്പര്യം യഥാർത്ഥ അവകാശിയാർ എന്നറിയുന്നതിൽ പരിമിതപ്പെട്ടിരുന്നതിനാൽ കേസിന്റെ സൗകര്യത്തിനു വേണ്ടി വട്ടശ്ശേരിൽ തിരുമേനി, പാലപ്പള്ളിൽ മാണി പൗലൂസ് കത്തനാർ, കോരൂള കൊച്ചുകോരൂള എന്നിവരെ വാദികളായും, കൊച്ചുപറമ്പിൽ പൗലൂസ് മാർ കുറിലോസ് മെത്രാപ്പോലീത്താ,

സി. ജെ. കുര്യൻ, കോനാട്ടു മാത്തൻ മല്പാൻ എന്നിവരെ പ്രതികളായും കോടതി തീരുമാനിക്കുകയാണുണ്ടായത്.

വട്ടശ്ശേരിൽ തിരുമേനിയിൽ നിന്നും സെമിനാരിയുടെ കൈവശാവകാശം വിടർത്തിക്കിട്ടുവാൻ സി. ജെ. കുര്യനും കോനാട്ടു മാത്തൻ മല്പാനും ചേർന്ന് നൽകിയതായിരുന്നു സമരിക്കേസ് എന്നറിയപ്പെട്ടിരുന്ന കേസ്. സസ്പെൻഷൻ കേസ് എന്നൊന്ന് കെട്ടിച്ചമച്ചത് ശീമമെത്രാനായ മാർ യൂലിയോസും അദ്ദേഹത്തിന്റെ ചില പാർശ്വവർത്തികളുമാണ്. തന്നിലർപ്പിക്കപ്പെട്ടിരുന്ന വിശ്വാസത്തോടും മലങ്കരസഭയുടെ പൂർവ്വികമായ സ്വയം ഭരണാധികാരത്തോടും പ്രതിബദ്ധതയുള്ള വട്ടശ്ശേരിൽ തിരുമേനിക്ക് ഈ കേസുകളിൽ മലങ്കരസഭയ്ക്കു വേണ്ടി പ്രതിയായും സാക്ഷിയായുമൊക്കെ കോടതി കയറേണ്ട ദുര്യോഗമുണ്ടായി. ആ മുൾക്കിരീടം മരണാനന്തരവും തിരുമേനി ചൂടുന്നു. രക്തസാക്ഷിയായ സഹദാ ആയില്ലെങ്കിലും പീഡയനുഭവിച്ച മൗദ്വേനോ എന്ന പദവിക്ക് അദ്ദേഹം തീർച്ചയായും അർഹനാണ്. സഹദാമാരുടെ പീഡനങ്ങൾ മരണത്തോടെ അവസാനിക്കുമെങ്കിലും മരണാനന്തരവും പീഡയനുഭവിക്കുന്ന അപൂർവ്വം പരിശുദ്ധന്മാരിൽ പ. തിരുമേനി അഗ്രഗണ്യനാണ്.

ജീവിതകാലത്തും അതിനുശേഷവും സഹദായായിരിക്കുന്ന മഹാപരിശുദ്ധനാണ് വട്ടശ്ശേരിൽ തിരുമേനി. സ്വാഭാവികമായ ഒരു മരണം സിദ്ധിക്കുവാൻ ഭാഗ്യമുണ്ടായി എന്നൊഴിച്ചാൽ ആജീവനവുമനന്തരവും സഹദായായ പരിശുദ്ധനാണ് പ. തിരുമേനി. അന്ത്യോഖ്യാ പാത്രിയർക്കീസിന് ഭൗതികാധികാരം അംഗീകരിച്ചുകൊണ്ടുള്ള ഒരു രേഖ കൊടുക്കുവാൻ വട്ടശ്ശേരിൽ തിരുമേനി തയ്യാറായിരുന്നുവെങ്കിൽ തന്റെ ജീവിതകാലം യാതൊരലച്ചിലുമില്ലാതെ കഴിയുവാൻ അദ്ദേഹത്തിന് സാധിക്കുമായിരുന്നു. എന്നാൽ വിശാലമായതും സുഖപ്രദവുമായ ആ പാത തിരഞ്ഞെടുക്കാതെ കല്ലും മുളയും നിറഞ്ഞതും വീതി കുറഞ്ഞതുമായ പാതയിലൂടെ സഞ്ചരിക്ക വഴി സ്വന്തം ജീവിതം മലങ്കരസഭയ്ക്കു വേണ്ടി യാഗമായി അർപ്പിക്കുകയായിരുന്നു ആ പുണ്യചരിതൻ.

ചരിത്രത്തിന്റെ ഗതി തനിക്ക് ഏറ്റവും പ്രതികൂലമായിരുന്ന ഘട്ടത്തിൽ പോലും സഭയെ പിളർത്തിയോ, വിഭജിച്ചോ സ്വന്തം സ്ഥാനം നിലനിർത്തുക എന്ന എളുപ്പവഴി തിരുമേനി സ്വീകരിച്ചില്ല. റോമാ സഭയും മാർത്തോമ്മാ സഭയും രണ്ടുകൂടും നീട്ടി സ്വീകരിക്കുമെന്നറിഞ്ഞിട്ടും “എന്റെ കഴുത്ത് മുറിച്ചാൽ പോലും അങ്ങനെയൊന്നിന് വഴിപ്പെടുകയില്ല” എന്ന് ഗർജ്ജിച്ച ആ സിംഹത്തെ രോമാഞ്ചത്തോടെയല്ലാതെ മലങ്കര നസ്രാണിക്ക് സ്മരിക്കുവാനാവില്ല. സഭാസമാധാനത്തിനുള്ള വാതായനങ്ങൾ എല്ലായ്പ്പോഴും തുറന്നിട്ടിരുന്ന ആ മഹാത്മാവിന് ഒന്നുമാത്രമേ വേണ്ടിയിരുന്നുള്ളൂ - മലങ്കരസഭയുടെ ആദിമകാലം മുതലുള്ള ഉൾഭരണസ്വാതന്ത്ര്യവും സ്വയംശീർഷകത്വവും. ഇത് നിലനിർത്തിക്കൊണ്ടുള്ള പാത്രിയർക്കീസിന്റെ ആത്മീയാധികാരത്തിന് ഒരിക്കലും തിരുമേനി എതിരായിരുന്നില്ല. അന്ത്യോഖ്യാ പാത്രിയർക്കീസിനെ മലങ്കരയിൽ നിന്നും പുറത്താക്കുക എന്നതായിരുന്നില്ല വട്ടശ്ശേരിൽ തിരുമേനിയുടെ ലക്ഷ്യം. പരമ്പര്യത്തിനും ചരിത്രത്തിനും അനുരൂപമാവണമെന്നും മലങ്കരയ്ക്കുള്ളത് മലങ്കരയ്ക്കും പാത്രിയർക്കീസിനുള്ളത് പാത്രിയർക്കീസിനും നൽകിക്കൊണ്ടുള്ള സമാധാനത്തിന് എന്തു ത്യാഗവും തിരുമേനിയെ സംബന്ധിച്ചിടത്തോളം അധികമായിരുന്നില്ല.


ഈ ഭാസ്യര രൾമികളായിരിക്കട്ടെ സഭയുടെ പ്രയാണത്തിലെ അന്ധകാരത്തിന്റെ നാഴികകളിലെ വഴികാട്ടി.





സഭാപിതാക്കന്മാർ

## പരാജയത്തിനുള്ളിൽ ദൈവത്തെ കണ്ടുപിടിക്കുവാൻ കഴിഞ്ഞ വട്ടശ്ശേരിൽ തിരുമേനി ഡോ. തോമസ് മാർ മക്കാറിയോസ്



വാത്സല്യമുള്ളവരെ,

പരാജയങ്ങളുടെ നടുവിൽ ദൈവത്തെ കാണുവാനും പരാജയങ്ങളുടെ നടുവിൽ വിജയത്തെ കാണുവാനുമുള്ള ഒരു കഴിവ് വട്ടശ്ശേരിൽ തിരുമേനിക്ക് ഉണ്ടായിരുന്നു. എവിടെയെങ്കിലും പരാജയമോ വേദനയോ ഉണ്ടെങ്കിൽ അതിനുള്ളിൽ ഒരു ദൈവം ഒളിഞ്ഞിരിക്കുന്നുണ്ടെന്നും ആ ദൈവത്തെ കണ്ടുപിടിക്കുവാൻ കഴിഞ്ഞതാണ് വട്ടശ്ശേരിൽ തിരുമേനിയുടെ വിജയത്തിനു പിന്നിലെ കാരണം.

ദൈവത്തെ ഞാൻ കാണുന്നുവെന്നാണ് മരിക്കാറായപ്പോഴും സ്തേഹം നോസ് പറഞ്ഞത്. പരാജയത്തിൽ പോലും ദൈവത്തെ കാണുവാനുള്ള കഴിവ് സഹദായ്ക്കുള്ളതുകൊണ്ടാണ് ക്രിസ്ത്യൻ സഭ വളരുവാൻ ഇടയായത്.

1923-ൽ വീരരാഘവ അയ്യങ്കാരുടെ വിധിയുണ്ടായപ്പോൾ സഭ അടിപതറിയിരുന്നു. ഈ പരാജയം സഭയ്ക്കുണ്ടായപ്പോൾ സഭയ്ക്കുള്ളിൽ മൂന്നു വിഭാഗങ്ങളാണ് ഉണ്ടായിരുന്നത്. വിധിയെ അനുസരിച്ച് പോകണമെന്ന് ഇ. ജെ. ജോൺ വക്കീൽ അഭിപ്രായപ്പെട്ടു. അങ്ങനെ സംഭവിച്ചിരുന്നുവെങ്കിൽ സഭ പാത്രിയർക്കീസിനു വിധേയമാകുമായിരുന്നു. കത്തോലിക്കാ സഭയിൽ ചേരണമെന്നാണ് ബഥനിയിലെ ഈവാനിയോസ് തിരുമേനി വാദിച്ചത്. പള്ളിയിൽ നിന്നും എന്തു കാരണമുണ്ടായാലും ഇറങ്ങരുതെന്നും മല്ലടിക്കണമെന്നും വാദിച്ചത് മൂന്നാമത്തെ വിഭാഗത്തിനു നേതൃത്വം നൽകിയ മാമ്മൻ മാപ്പിളയായിരുന്നു. അദ്ദേഹം വിധി പരിശോധിച്ചിട്ട് അതിലെ ഒരു വാചകം ആശ്വാസകരമായി കണ്ടെത്തി. അത് നമ്മുടെ വിജയമായിരുന്നു. വട്ടശ്ശേരിൽ തിരുമേനിയെ മുടക്കിയെങ്കിലും അടുത്ത അസോസിയേഷനിൽ മലങ്കരമെത്രാപ്പോലീത്തായെ തെരഞ്ഞെടുക്കണമെന്ന ആ ഒരു വാചകത്തെ പിടിച്ചുകൊണ്ട് വിജയത്തിനായി പ്രയത്നിച്ചു. തങ്ങൾക്ക് അനുകൂലമായ 700 പള്ളികളുണ്ടെന്നും അതിനാൽ വിജയം സുനിശ്ചിതമാണെന്നും മാമ്മൻ മാപ്പിള പറഞ്ഞു. എതിർ കക്ഷിക്ക് 300 പള്ളികളുടെ സ്വാധീനം മാത്രമേയുണ്ടായിരുന്നുള്ളൂ. താക്കോൽ കാണിച്ചുകൊണ്ട് മാമ്മൻ മാപ്പിള പറഞ്ഞു. ഈ താക്കോൽ അവർ കൊണ്ടുപോകുകയില്ലായെന്ന്.

ബുദ്ധിയും ഭക്തിയും ഒരുമിച്ചു ചേർന്ന മനുഷ്യനായിരുന്നു വട്ടശ്ശേരിൽ തിരുമേനി. എ. എം. വർക്കി പറഞ്ഞത് ആവർത്തിക്കുകയാണ്. തലച്ചോറ് അരച്ചു പുഴുങ്ങിയുണ്ടാക്കിയ തിരുമേനിയാണ് വട്ടശ്ശേരിൽ തിരുമേനി.

സഭയുടെ കേസ് വിസ്തരിച്ചപ്പോൾ വട്ടശ്ശേരിൽ തിരുമേനിയെ വിസ്തരിക്കാതെയായിരുന്നു മുടക്ക് നൽകിയത്. ഇത് തെറ്റായ വിധിന്യായമായിരുന്നു എന്ന് ജഡ്ജിമാർ കണ്ടെത്തി വിധിച്ചു.

കർത്താവിൽ വാത്സല്യമുള്ളവരെ, പരാജയം ഉണ്ടായപ്പോഴാണ് ഈ സഭ വളർന്നിട്ടുള്ളത്. അതുകൊണ്ട് വ്യക്തിപരമായ കാര്യങ്ങളിലേക്ക് പ്രവേശിച്ച് ഈ ജനതയ്ക്കുവേണ്ട ഉയിരും ഉത്തേജനവും കൊടുക്കുന്നുവെന്നുള്ള ധാർമ്മികമായ ബാധ്യത നമുക്കിന്നുണ്ട്. അതിനെത്താണ് ചെയ്യേണ്ടതെന്ന് എന്റോട് ചോദിച്ചാൽ എനിക്ക് ഒരു നാലഞ്ചു കുട്ടം കാര്യങ്ങൾ പറയുവാനുണ്ട്. അത് നിങ്ങൾക്ക് ഇഷ്ടമായാലും ഇല്ലെങ്കിലും പറയുവാൻ പോകുകയാണ്.

ഒന്ന്, കത്തോലിക്കായുടെ കീഴിൽ രണ്ടു പാത്രിയർക്കീസന്മാരെ ഉടനെ വാഴിക്കണം. അത് അർമേനിയൻ സഭയിലും മറ്റു സഭയിലും ഉള്ള രീതിയാണ്.

രണ്ട്, ഭരണഘടനയിലെ ഒന്നാമത്തെ വകുപ്പിൽ പറയുന്ന അന്ത്യോക്യ എന്ന പദം അവിടെനിന്ന് എടുത്തു മാറ്റണം. നമുക്ക് ആവശ്യമുള്ള പദമല്ല ഇത്. 1934-ൽ ആ പദം ഉണ്ടായിരുന്നില്ല. പിന്നീട് അമ്പത്തിയൊന്നിലോ മറ്റോ ആണ് അത് കൂട്ടിച്ചേർത്തത്. അതിന് മലങ്കര അസോസിയേഷന്റെ തീരുമാനം ഉണ്ടായിരുന്നുവോ എന്നു ചോദിച്ചാൽ ഇല്ലായെന്നാണ് എന്റെ അറിവ്. ആർക്കെങ്കിലും വേറെ അറിവുണ്ടെങ്കിൽ അറിയിക്കുന്നത് നല്ലതാണ്. ഭരണഘടനയിലില്ലാത്ത ഒരു കാര്യം 51-ൽ കൂട്ടിച്ചേർത്തതിനു പിന്നിൽ ഒരു കാര്യം കൂടിയുണ്ടായിരുന്നു. കേസു വാദിക്കുന്ന സമയത്ത് പാത്രിയർക്കീസ് കക്ഷിയുടെ വക്കീലായ ബ്രാഡൽ കാതോലിക്കാ കക്ഷിയുടെ വക്കീലായ വെങ്കിട്ട രാമശാസ്ത്രിയോടു ചോദിച്ചു, നിങ്ങൾ അന്ത്യോക്യ പാത്രിയർക്കീസ് എന്നു പറയാതെ വെറും പാത്രിയർക്കീസ് എന്നു പറയുന്നത് വെറും തട്ടിപ്പല്ലേ. അതു കാരണം ബലഹീനത ഉണ്ടാകരുതെന്നു കരുതി അദ്ദേഹം നമ്മളോടു പറഞ്ഞതിൻപ്രകാരമാണ് അന്ത്യോക്യയിലും മറ്റും അനവധി പാത്രിയർക്കീസ് ഉണ്ടല്ലോ, അതിലൊന്ന് വച്ചേക്കാൻ പറഞ്ഞു. അങ്ങനെ വച്ചുനാണ് എന്റെ അറിവ്. അതുകൊണ്ട് അത് മാറ്റണം.

മൂന്ന്, അന്ത്യോക്യയിൽ അല്ലെങ്കിൽ ദമസ്ക്കോസിൽ നമുക്കൊരു പാത്രിയർക്കീസ് ഉണ്ടാകണം. മലങ്കരസഭയെ അംഗീകരിക്കുന്ന ഒരു പാത്രിയർക്കീസ് ഉണ്ടായേ തീരൂ. ഇന്ന് മലങ്കരസഭയെ അംഗീകരിക്കുന്ന പാത്രിയർക്കീസ് ഇല്ല. അന്ത്യോക്യയിൽ പാത്രിയർക്കീസ് ഉണ്ടാകണം. അവിടെ ധാരാളം സ്ഥാനാർത്ഥികളെ കിട്ടും എന്നാണ് എനിക്ക് അറിയുവാൻ കഴിഞ്ഞിട്ടുള്ളത്. ഞാൻ ബാവതിരുമേനിയോട് തമാശയായിട്ട് പറഞ്ഞിട്ടുണ്ട്. എനിക്കനുവാദം നൽകിയാൽ ഞാൻ ദമസ്ക്കോസിൽ പോയി പാത്രിയർക്കീസിനെ വാഴിച്ചിട്ടു വരാമെന്ന്. ഇതൊരാവശ്യമാണ്. കാരണം രണ്ടു പാത്രിയർക്കീസ് ഉണ്ടായപ്പോഴാണ് നമുക്ക് എന്തെങ്കിലും ഗുണമുണ്ടായിട്ടുള്ളത്. ഈ വിജയംകൊണ്ട് നമുക്കു ഗുണമുണ്ടായതുമില്ല. അല്ലെങ്കിൽ ഒരു കാലത്തും നമുക്കു ഗുണം ഉണ്ടാകുകയുമില്ല. അതുകൊണ്ട് രണ്ടു പാത്രിയർക്കീസന്മാരെ വാഴിച്ച് ഇവിടെ നമ്മൾ കിടന്ന് അടിക്കുന്നത് അവിടെ അവർ തമ്മിലാകണം. നമ്മൾ അടി തുടങ്ങിയിട്ട് നൂറു വർഷങ്ങളായി. അവർ തമ്മിൽ അടിക്കാനുള്ള ഒരു പദ്ധതി ഉണ്ടാക്കി അവർക്കു കൊടുക്കുകയാണ് വേണ്ടത്. അത് വളരെ അത്യാവശ്യമായ ഒരു സംഗതിയാണ്.

ഒരു കാര്യം കൂടി ഞാൻ പറയുന്നത് ആർക്കെങ്കിലും ഇഷ്ടപ്പെട്ടില്ലെങ്കിൽ പുറത്തിറങ്ങുമ്പോൾ പറഞ്ഞാൽ മതി. ഇപ്പോൾ പറയേണ്ട. ചരിത്രപരിതാക്കൾക്ക് സഹായകരമാകുന്ന ഒരു കാര്യം കൂടി പറയുകയാണ്. 1653 മെയ് 22-ാം തീയതി പെന്തിക്കോസ്തി ദിനത്തിൽ മലങ്കരസഭയുടെ ഒരു പൊതുയോഗം ആലങ്ങാട് എന്നു പറയുന്ന പട്ടണത്തിൽ കൂടി. മലങ്കരസഭയ്ക്ക് ഒരു മെത്രാനെ തെരഞ്ഞെടുത്ത ആദ്യത്തെ സംഭവമായിരുന്നു അത്. മെത്രാനെ തെരഞ്ഞെടുത്തപ്പോഴാണ് വാഴിക്കാൻ ഇവിടെ തിരുമേനി ഇല്ലാതിരുന്നതുകൊണ്ട് തൽക്കാലം അദ്ദേഹത്തിന് അധികാരം കൊടുത്ത് സഭയുടെ തലവനായിട്ട് അവർ അവരോധിച്ചത്. അങ്ങനെ അവരോധിക്കുന്നതിന് നമുക്ക് അവകാശം ഉണ്ടെന്ന് അന്ന് ഭാരതത്തിൽ ജയിലിൽ കിടന്ന അഹത്തുള്ളാ പാത്രിയർക്കീസ് ഒരു കൽപന കൊടുത്തയച്ചു. നിങ്ങൾക്ക് അതിന് അധികാരം







ഉണ്ടെന്നും അതിനായി ഞങ്ങളെ കാത്തിരിക്കേണ്ടതില്ലെന്നുമായിരുന്നു ആ കൽപനയിലെ സാരാംശം. ആ കൽപന തലയിൽ വച്ചുകൊണ്ടാണ് ഒന്നാം മാർത്തോമ്മായെ തലവനായിട്ട് അവരോധിച്ചത്. ഇന്നും ഇന്നലെയും നേടിയ സ്വാതന്ത്ര്യമല്ലെന്ന് എന്ന് നാം മനസ്സിലാക്കണം. അതുപോലെയുള്ള ഒരു കൽപനയാണ് അബ്ദുൾ മിശിഹാ പാത്രിയർക്കീസ് ഇവിടെ വന്നപ്പോൾ നൽകിയത്. നിങ്ങളുടെ ഒരു കാതോലിക്കാ കാലം ചെയ്താൽ മറ്റൊരാളെ ആ സ്ഥാനത്തേക്ക് വാഴിക്കാനുള്ള അധികാരവും അതു നൽകുന്നുണ്ട്.

കർത്താവിൽ വാത്സല്യമുള്ളവരെ, അവസാനമായി ഒരു കാര്യം കൂടി ഞാൻ പറയുന്നു. പരാജയപ്പെടുമ്പോൾ പാട്ടുപാടുവാൻ കഴിയുന്നവരാണ് നേതാക്കന്മാരെന്ന് ഒസ്താന്തിയോസ് തിരുമേനി ജോർജ്ജ് അച്ചനായിരുന്നപ്പോൾ പറയുമായിരുന്നു. അതിൽ അദ്ദേഹം അവസാനമായി ഉപയോഗിച്ചിരുന്ന ഒരു ശൈലിയാണ്. ആടുന്ന കമ്പിൽ പാടുന്ന പൈങ്കിളിയാണ് ദൈവത്തിൽ ആശ്രയിക്കുന്ന ആൾ എന്ന്. ഇത് ഇപ്പോൾ പറയുവാൻ വേറൊരു കാര്യവുമുണ്ട്. ഞാൻ എപ്പോൾ പ്രസംഗിച്ചാലും ഇറങ്ങിവരുമ്പോൾ അദ്ദേഹം പറയും, ഈ കേസു കാര്യമേയുള്ളൂ പറയുവാനെന്ന്. ഈ പ്രാവശ്യം ഇത്തിരി മയപ്പെട്ടോടെയെന്നു വിചാരിച്ചു അദ്ദേഹത്തെ ഉദ്ധരിച്ചുവെന്നേയുള്ളൂ.


ആടുന്ന കമ്പിലെ പാടുന്ന ഒരു പൈങ്കിളിയായിരുന്നു വട്ടശ്ശേരിൽ തിരുമേനിയെന്ന വലിയ സത്യം നിങ്ങളെ ഓർമ്മിപ്പിച്ചുകൊണ്ട് സഭയ്ക്ക് ഒരു പുതിയ ജീവനും ഉത്തേജനവും നൽകുവാൻ ഞങ്ങളെ സഹായിക്കണമേയെന്ന് നിങ്ങൾ പ്രാർത്ഥിക്കണം എന്നു മാത്രം അപേക്ഷിച്ചുകൊണ്ട് അവസാനിപ്പിക്കുന്നു.

(2005-ലെ വട്ടശ്ശേരിൽ തിരുമേനിയുടെ ഓർമ്മപെരുന്നാളിൽ വി. കുർബ്ബാന മദ്ധ്യേ ചെയ്ത പ്രസംഗത്തിന്റെ പ്രസക്ത ഭാഗങ്ങൾ)

## പ. വട്ടശ്ശേരിൽ ഗീവറുഗീസ് മാർ ദീവന്നാസ്യോസ് (1858-1934)

മല്ലപ്പള്ളി വട്ടശ്ശേരിൽ ജോസഫ് - ഏലിയാമ്മ ദമ്പതികളുടെ മകൻ. ജനനം 31-10-1858. 12-10-1876-ന് പത്രോസ് തൃതീയൻ 'മ്സമോനോ' സ്ഥാനം നൽകി. വെട്ടിക്കൽ ദയറായിലും പരുമല സെമിനാരിയിലും മാർ ഗ്രിഗോറിയോസിൻ നിന്ന് സഭാചരിത്രം, ആരാധന, സുറിയാനി, വിശ്വാസം എന്നിവ പഠിച്ചു. 16-12-1879 ന് പൂർണ്ണ ശെമ്മാശുപട്ടവും 16-1-1880 ന് കശീശാപട്ടവും മാർ ഗ്രിഗോറിയോസിൻ നിന്ന് സ്വീകരിച്ചു. ശെമ്മാശനായിരിക്കെ 1876-ൽ അബ്ദുള്ളാ ഗ്രിഗോറിയോസിന്റെ ദിഭാഷിയായി മലങ്കര മുഴുവൻ സന്ദർശിച്ചു. പരുമല സെമിനാരിയിൽ മല്പാനായും മാനേജർ ആയും നിയമിതനായി. കോട്ടയം എം. ഡി. സെമിനാരി പ്രിൻസിപ്പൽ ആയും പഴയസെമിനാരി മല്പാനായും പ്രവർത്തിച്ചു. 1903 നവം. 2-ന് പരുമല സെമിനാരിയിൽ വച്ച് പുലിക്കോട്ടിൽ ജോസഫ് മാർ ദീവന്നാസ്യോസ് റമ്പാൻ സ്ഥാനം നൽകി. കോനാട്ട് മല്പാനുമൊന്നിച്ച് കുർബ്ബാനക്രമം മലയാളത്തിൽ ഗാനങ്ങളും ഇന്നത്തെ തുബ്ദേനുകളും ചേർത്തു പരിഷ്കരിച്ച് 1903-ൽ പ്രസിദ്ധീകരിച്ചു. മതോപദേശസാരം, സുറിയാനി ഒന്നാംപാഠം എന്നീ പ്രാമാണിക ഗ്രന്ഥങ്ങളും രചിച്ചു. 14-2-1908 ലെ പഴയസെമിനാരി അസോസ്യേഷൻ മലങ്കര മെത്രാന്റെ പിൻഗാമിയായി തെരഞ്ഞെടുത്തു. 31-5-1908 ന് യെരൂശലേമിൽ വച്ച് അബ്ദുള്ളാ പാത്രിയർക്കീസ്, മാർ ദീവന്നാസ്യോസ് എന്ന പേരിൽ മേൽപട്ടക്കാരനായി വാഴിച്ചു. നാട്ടിലെത്തിയ ഇദ്ദേഹത്തിന് ചുമതലകളും ആസ്ഥാനവും നിയമപരമായും ഔദ്യോഗികമായും ഒഴിഞ്ഞുകൊടുത്തു പുലിക്കോട്ടിൽ മെത്രാപ്പോലീത്താ കോട്ടയം ചെറിയപള്ളിയിലേക്ക് മാറി താമസിച്ചു. 1909 ജൂലായ് 12-നുശേഷം കൊച്ചു മെത്രാച്ചൻ പൂർണ്ണ മലങ്കര മെത്രാപ്പോലീത്താ ആയി.

1911-ൽ അബ്ദുള്ളാ പാത്രിയർക്കീസ് അന്യായമായി മൂടക്കി. ഭൂരിഭാഗം സമുദായാംഗങ്ങളും മെത്രാപ്പോലീത്തായെ അനുകൂലിച്ചു. വൈദികദ്രസ്റ്റിയും അന്യായദ്രസ്റ്റിയും പാത്രിയർക്കീസിനൊപ്പം കൂടി. തുടർന്ന് അന്യോദ്ധ്യായുടെ സീനിയർ പാത്രിയർക്കീസ് മൂടക്ക് വ്യർത്ഥമാണെന്ന് പ്രഖ്യാപിച്ചു. അബ്ദുൽ മിശിഹാ പാത്രിയർക്കീസ് മലങ്കരയിൽ ക്ഷണിക്കപ്പെട്ടു. അദ്ദേഹത്തിന്റെ നേതൃത്വത്തിൽ മലങ്കരയിൽ കാതോലിക്കേറ്റ് സ്ഥാപിതമായി. മുറിമറ്റത്തിൽ മാർ ഈവാനിയോസ് ഒന്നാം കാതോലിക്കാ ആയി. മലങ്കരസഭയിൽ രണ്ടു കക്ഷികൾ രൂപപ്പെട്ടു. സഭാ സമാധാനത്തെ പ്രതി മർദ്ദിന് യാത്ര ഉൾപ്പെടെ മെത്രാപ്പോലീത്താ നടത്തിയ ശ്രമങ്ങൾ വിഫലമായി. കോടതിയിൽ അനുകൂലമായും പ്രതികൂലമായും വിധികൾ ഉണ്ടായി. സെമിനാരിയുടെ കൈവശാവകാശം പലപ്പോഴും ചോദ്യം ചെയ്യപ്പെട്ടു. സമാന്തര അസോസ്യേഷനും സമാന്തര ദ്രസ്റ്റികളും ഉണ്ടായി. വിശ്വസ്ത ശിഷ്യൻ ബഥനിയുടെ മാർ ഈവാനിയോസ്, മാർ തെയോഫിലോസ് എന്നിവരുടെ നേതൃ



പ. വട്ടശ്ശേരിൽ ഗീവർഗീസ് മാർ ദീവന്നാസ്യോസ്



ഡോ. തോമസ് മാർ മക്കാരിയോസ്

## ഓർമ്മ ഫെബ്രുവരി 23-ന് കോട്ടയം പയസെമിനാരി ചാപ്പലിൽ

## ഡോ. തോമസ് മാർ മക്കാരിയോസ്

അയിരൂർ കുറ്റിക്കണ്ടത്തിൽ എ. റ്റി. ചാക്കോയുടെ മകൻ. 1926 മെയ് 26-ന് ജനനം. എം. എ., ബി. ഡി., എസ്. റ്റി. എം., ഡോക്ടറേറ്റ് ബിരുദങ്ങൾ എടുത്തു. 1951-ൽ ശെമ്മാശൻ, 1952-ൽ കശീശാ. ഗീവറുഗീസ് II ബാവാ പട്ടങ്ങൾ നൽകി. 1975 ഫെബ്രു. 16-ന് നിരണത്തു വച്ച് ഔഗേൻ I ബാവ മെത്രാനായി വാഴിച്ചു. ആദ്യം ബോംബെ ഭദ്രാസനത്തിലും 1979-ൽ അമേരിക്കയിലും ഒടുവിൽ യു. കെ.- കാന്ധ ഭദ്രാസനത്തിലും നിയമിക്കപ്പെട്ടു.

മലങ്കര സഭാസംരക്ഷണ സമിതി പ്രസിഡണ്ട്, കോട്ടയം വൈദികസെമിനാരി അധ്യാപകൻ, അമേരിക്കയിൽ റിച്ച് മൗണ്ട് യൂണിയൻ തിയോളജിക്കൽ കോളജ് വിസിറ്റിംഗ് പ്രൊഫസർ, മലങ്കര മെത്രാപ്പോലീത്തായുടെ അസിസ്റ്റണ്ട് എന്നീ നിലകളിൽ പ്രവർത്തിച്ചു. റമ്പാൻ ലാസറസ് കോറേപ്പിസ്ക്കോപ്പാ, ഫാ. ഡോ. കെ. സി. മാത്യുസ് എന്നിവർ സഹോദരന്മാരും സിസ്റ്റർ മറിയം സഹോദരിയുമാണ്.

സഭാചരിത്ര പണ്ഡിതനാണ്. 'മാർത്തോമ്മാ ശ്ലീഹായുടെ സിംഹാസനം' എന്നൊരു കൃതി രചിച്ചിട്ടുണ്ട്.

തന്തിൽ ഒരു വിഭാഗം മലങ്കര റീത്ത് സൂഷ്ടിച്ച് കത്തോലിക്കാസഭയിൽ ചേക്കേറി. സഭാ സമാധാനത്തിന് വേണ്ടി കാതോലിക്കേറ്റ് ഇല്ലായ്മ ചെയ്യാൻ പോലും ഒരു ദുർബല നിമിഷത്തിൽ ദൃഢപ്രവൃത്തിയായ ഇദ്ദേഹം സന്നദ്ധനായി. വ്യവഹാരം അദ്ദേഹത്തിന്റെ ബഹുമുഖ പ്രതിഭയെയും പാണ്ഡിത്യത്തെയും നിഷ്പ്രഭവും നിഷ്പഫലവുമാക്കി. ഒരു ഭരണഘടനയ്ക്ക് രൂപം നൽകുവാൻ ശ്രമിച്ചു എങ്കിലും എപ്പിസ്കോപ്പൽ അധികാരങ്ങളെപ്പറ്റി അന്യായ പ്രമുഖർ പ്രകടിപ്പിച്ച തത്വങ്ങളോട് യോജിക്കാത്തതുകൊണ്ട് അത് പാസ്സാക്കിയെടുക്കുവാൻ കഴിഞ്ഞില്ല. അദ്ദേഹത്തിന്റെ കാലത്ത് നാലു പാത്രിയർക്കീസന്മാരും മൂന്ന് കാതോലിക്കാ മാറ്റും അധികാരം വഹിച്ചു. കറകളെന്തെ നിഷ്കളും കാപട്യലേശമില്ലാത്ത ഭക്തിയും ചര്യകളും പ്രത്യുല്പന്നമതിതാ തികഞ്ഞ പാണ്ഡിത്യവും ഉന്നതശീർഷനായ അദ്ദേഹത്തെ അനന്യനാക്കുന്നു. എല്ലാ ആത്മീയ പ്രസ്ഥാനങ്ങൾക്കും ശക്തി പകർന്ന അദ്ദേഹം സഭാ ഭാസുരൻ എന്ന് വിശേഷിപ്പിക്കപ്പെട്ടു. 1934 ഫെബ്രു. 23-ന് ദിവംഗതനായി. കോട്ടയം പഴയസെമിനാരി ചാപ്പലിന്റെ തെക്കേ മുറിയിൽ കബറടക്കപ്പെട്ടു. പ. സുന്നഹദോസ് 2003 ഫെബ്രു 24-ന് അദ്ദേഹത്തെ പരിശുദ്ധനായി പ്രഖ്യാപിച്ചു.

അദ്ദേഹത്തിന്റെ കോടതിമൊഴികളും ഗ്രന്ഥങ്ങളും സമാഹരിച്ച് 'നിത്യാക്ഷരങ്ങൾ' എന്ന പേരിൽ ഇസ്റ്റബ്. എം. പാറേട്ട് പ്രസിദ്ധീകരിച്ചിട്ടുണ്ട്. പ്രഭാഷണങ്ങളും സൂക്തങ്ങളും ഡോ. സാമുവൽ ചന്ദനപ്പള്ളി സമാഹരിച്ച് 'മലങ്കരസഭാപിതാക്കന്മാർ' എന്ന ഗ്രന്ഥത്തിൽ ചേർത്തിട്ടുണ്ട്. 'മലങ്കരസഭയുടെ കോട്ട' എന്ന പേരിൽ അദ്ദേഹത്തിന്റെ ജീവചരിത്രം കെ. വി. മാമ്മൻ, അഡ്വ. പി. സി. മാത്യു പുലിക്കോട്ടിൽ, ഫാ. ഡോ. ജോസഫ് ചീരൻ എന്നിവർ ചേർന്ന് രചിച്ചു.

- ഫാ. ഡോ. ജോസഫ് ചീരൻ






# പ. വട്ടശ്ശേരിൽ തിരുമേനി: മലങ്കരസഭയുടെ മൗദ്യോനോ

ഫാ. ഡോ. കെ. എം. ജോർജ്ജ്

യോഹന്നാൻ ശ്ലീഹാ തന്റെ പ്രിയനായ ഗായോസിന് എഴുതുകയാണ് “എന്റെ മക്കൾ സത്യത്തിൽ നടക്കുന്നു എന്നു കേൾക്കുന്ന തിനേക്കാൾ വലിയ സന്തോഷം എനിക്ക് ഇല്ല” (3 യോഹ. 4). നമ്മുടെ സഭയുടെ അഭിമാനവും പ്രകാശഗോപുരവുമായിരുന്ന വട്ടശ്ശേരിൽ മാർ ഗീവറുഗീസ് ദിവന്നാസ്യോസ് തിരുമേനിയുടെ ഓർമ്മപ്പെരുപ്പനാളിന് നാം ഒരുങ്ങുമ്പോൾ സത്യത്തെക്കുറിച്ചുള്ള ഈ വചനം പ്രത്യേകം പ്രസക്തമായി എനിക്ക് തോന്നുന്നു. നമ്മുടെ സഭയുടെ സ്വാതന്ത്ര്യത്തിനും ഐക്യത്തിനും വേണ്ടി നിരന്തരമായ ആത്മീക-ഭൗതിക സമരങ്ങളിൽ ഏർപ്പെട്ടിരുന്ന ഈ പരിശുദ്ധ പിതാവിനെ മോശയോടാണ് നമ്മുടെ ചരിത്രകാരന്മാർ ഉപമിക്കുന്നത്. വട്ടശ്ശേരിൽ തിരുമേനിക്ക് വളരെ പ്രിയങ്കരനായ ഒരു ചരിത്രപുരുഷനുമായിരുന്നു മോശ. ഈജിപ്തിലെ അടിമയിൽ നിന്ന് യിസ്രായേൽ ജനത്തെ വിമോചിപ്പിച്ച മോശ, യിസ്രായേലിന് തനിമയും സ്വാതന്ത്ര്യവും നൽകിയ മോശ, നൂറ്റാണ്ടുകളായി മർദ്ദിതരുടെയും ചൂഷിതരുടെയും പ്രിയ നായകനാണ്. മനുഷ്യ വിമോചനത്തിനായി പൊരുതുന്ന എല്ലാവർക്കും മോശ ആദർശ പുരുഷനാണ്. ഏതാണ്ട് 3500 വർഷങ്ങൾക്ക് മുമ്പ് നൈൽ നദിയുടെ സന്ധ്യശ്യാമളമായ തീരങ്ങളിൽ നിന്ന് അടിമത്തത്തിലാണ്ട ഒരു ജനതയെ അദ്ദേഹം വിടുവിച്ചുകൊണ്ടുവന്നു. അറേബ്യയിൽ ഊഷരമായ മരുഭൂമികളിൽ യിസ്രായേൽ അലഞ്ഞു നടന്നപ്പോൾ മോശ അവർക്കു നായകനായിരുന്നു. അവസാനം വാഗ്ദത്ത ഭൂമിയുടെ വിദൂരമായ ദർശനം നൽകി മോശ അവരോട് യാത്ര പറഞ്ഞു.



ഈ 20-ാം നൂറ്റാണ്ടിലും എല്ലാ വിമോചനപ്രസ്ഥാനങ്ങൾക്കും ആവേശം പകരുന്ന ഒരു സംഭവമാണ് മോശയും യിസ്രായേൽ ജനതയുടെ പുറപ്പാടും. അമേരിക്കയിലെ കറുത്ത വർഗ്ഗക്കാർക്കും സൗത്ത് ആഫ്രിക്കയിൽ വർണ്ണ വിവേചനം അനുഭവിച്ചുകൊണ്ടിരിക്കുന്ന ജാതികൾക്കും ലത്തീൻ അമേരിക്കയിൽ വിമോചന ദൈവശാസ്ത്രം ഉന്നയിച്ച നേതാക്കന്മാർക്കും എല്ലാം തന്നെ മോശ പ്രചോദനകേന്ദ്രമായിരുന്നു. Let my people go എന്ന് മുഴങ്ങുന്ന ആധുനിക വിമോചനഗീതം നൂറ്റാണ്ടുകൾ താണ്ടിയെത്തിയത് മോശയിൽ നിന്നാണ്. വട്ടശ്ശേരിൽ തിരുമേനിയുടെ സ്വാഭാബോധം (Self awareness) എന്തായിരുന്നുവെന്ന് ചോദിച്ചാൽ അത് മോശയുടെ പ്രതിരൂപത്തോട് താദാത്മ്യം പ്രാപിക്കുന്നതിനുള്ള ആഗ്രഹമായിരുന്നു. വട്ടശ്ശേരിൽ തിരുമേനി യുടെ കൃതികൾ വായിക്കുമ്പോൾ നമുക്ക് വ്യക്തമാകുന്ന ഒരു സംഗതിയാണ്. അടിമത്തത്തിലാണ്ട ജനതയെ വിടുവിക്കാനുള്ള വലിയ നിയോഗം ദൈവത്തിൽ നിന്നു പ്രാപിച്ച ആ മനുഷ്യന്റെ അദമ്യമായ ആഗ്രഹം അതായിരുന്നു: സ്വാതന്ത്ര്യം, സത്യം, നീതി.

അദ്ദേഹം മാർ ഏലിയാ കത്തീഡ്രലിൽ ചെയ്ത ഒരു പ്രസംഗത്തിന്റെ ഒരു ഭാഗം ഞാൻ ഉദ്ധരിക്കുകയാണ്. മോശയുടെ വടിയും കർത്താവിന്റെ കുരിശും തമ്മിലുള്ള ബന്ധത്തെക്കുറിച്ചാണ് അദ്ദേഹം സംസാരിക്കുന്നത്. “മോശയുടെ വടി സ്ലീബായുടെ മുൻകുറി ആയിരുന്നു. യിസ്രായേൽ ജനം ഫറവോന്റെ അടിമയിൽ കിടന്ന് വളരെ കഷ്ടപ്പെടുമ്പോൾ അവരെ രക്ഷിക്കാനായി ദൈവം മോശയെ അയച്ചപ്പോൾ ഫറവോനോട് എതിർക്കാനായി സൈന്യത്തെക്കുടി മോശയോടുകൂടി അയച്ചില്ല. പകരം ഒരു വടിയാണ് മോശയ്ക്ക് കൊടുത്തത്. അത് സാധാരണ വടി മാത്രമായിരുന്നു. ആട്ടിടയന്മാർ ഉപയോഗിക്കുന്ന വടി.

മോശ ഒരു ആട്ടിടയനായിരുന്നുവല്ലോ. ആ ജോലിക്കായി അവന്റെ കൈവശമിരുന്ന വടി തന്നെയായിരുന്നു അത്. ദൈവം അതിനെ അനുഗ്രഹിച്ച് മോശയ്ക്കു കൊടുത്തു. യിസ്രായേൽ ജനത്തെ രക്ഷിക്കുന്നതിനായി അയച്ച മോശയ്ക്ക് അതിനുള്ള ആയുധമായി ദൈവം കൊടുത്തത് ഒരു വടി മാത്രമായിരുന്നു.” ഒറ്റ കേൾവിയിൽ വളരെ ലളിതമായിട്ടു തോന്നുന്ന ഈ വാചകത്തെക്കുറിച്ച് വളരെ ആഴമായ ഒരു വ്യാഖ്യാനം നൽകുന്നതിന് നമുക്ക് സാധിക്കും. അതിലേക്കു കടക്കാതെ ആ വാചകം മാത്രം ശ്രദ്ധയിൽപെടുത്തുകയാണ്. യിസ്രായേലിന്റെ വിമോചനത്തെക്കുറിച്ച് ചിന്തിക്കുമ്പോഴെല്ലാം അഭിവന്ദ്യനായ തിരുമേനിയുടെ മനസ്സിൽ ഓളം വെട്ടിയിരുന്നത് മലങ്കരസഭയുടെ പുറപ്പാടും സ്വാതന്ത്ര്യവും വാഗ്ദത്ത ഭൂമിയിലേക്കുള്ള അതിന്റെ പ്രവേശനവുമാണ്. അതുകൊണ്ട് ഒന്നിനെയും ഭയപ്പെടാതെ മോശയുടെ വടിയിൽ അതായത് യേശുക്രിസ്തുവിന്റെ കുരിശിൽ ആശ്രയിക്കുന്ന ഒരു മലങ്കരസഭയെയാണ് അദ്ദേഹം ദർശിച്ചത്.

ഒരു ഉദ്ധരണി കൂടി ഞാൻ എടുക്കുകയാണ്. “കുരിശ് എന്നു പറയുന്നത് വിനയത്തിന്റെയും ക്ഷമയുടെയും ലക്ഷ്യമാകുന്നു. എന്നാൽ മറ്റുള്ളവർ പറയുന്നത് എന്തും അനുസരിക്കുക എന്നുള്ളത് വിനയവും ക്ഷമയുമല്ല. നമ്മുടെ കർത്താവിനോട് പരിശന്മാരും ശാസ്ത്രികളും നീ ദൈവപുത്രനല്ല, നീ മനുഷ്യരെ വഞ്ചിക്കുകയാണ് ചെയ്യുന്നതെന്നു പറഞ്ഞപ്പോൾ അതെ, ഞാൻ ദൈവപുത്രനല്ല മനുഷ്യരെ വഞ്ചിക്കുകയാണ് ചെയ്യുന്നതെന്ന് അനുസരണത്തോടെ താൻ പറഞ്ഞില്ല. അങ്ങനെ താൻ പറഞ്ഞിരുന്നു എങ്കിൽ അത് സാക്ഷാൽ വിനയം ആകുകയും ഇല്ലായിരുന്നു. കഷ്ടത സഹിക്കാനായി താൻ അങ്ങനെ പറയാമെന്ന് വച്ചുമില്ല. സത്യത്തിനും നീതിക്കും വേണ്ടി കഷ്ടത സഹിക്കുവാൻ തയ്യാറാകുന്നതാണ് കുരിശ്. സത്യത്തിനും നീതിക്കും വേണ്ടി എന്തു കഷ്ടത വന്നാലും ഞാൻ സഹിച്ചുകൊള്ളാമെന്ന മനഃസ്ഥിതിയിലാണ് വിനയവും ക്ഷമയും അടങ്ങിയിരിക്കുന്നത്.” തിരുമേനിയുടെ കാതലായ സ്വഭാവത്തിന്റെ ചില വശങ്ങളും ചില ധ്വനികളും നമുക്ക് ഇവിടെ ലഭിക്കുന്നു.

കാപട്യമില്ലാത്ത നിർഭയമായ ആന്തരിക വിനയം കാണിക്കുന്ന ഒരു വ്യക്തിയായിരുന്നു അദ്ദേഹമെന്ന് അദ്ദേഹത്തിന്റെ സമകാലീനർ സാക്ഷ്യം നൽകുന്നു. പിൻതലമുറയിലെ കൃതികൾ വായിക്കുമ്പോൾ നമുക്ക് മനസ്സിലാകുന്നത് അതാണ്. ആരുടെയെങ്കിലും പാദസേവ ചെയ്ത് സ്വന്തം കാര്യം നേടുന്നതിനു വേണ്ടി മുഖസ്തൂതി പറയുന്നതിനും, സ്വന്തം സ്ഥാനം നഷ്ടപ്പെടുമെന്നുള്ള ഭയം നിമിത്തം അതിവിനയം കാണിക്കുന്നതിനും ഒരിക്കലും ആ തിരുമേനി സന്നദ്ധനായിരുന്നില്ല. അതുകൊണ്ടു തന്നെ അദ്ദേഹത്തെ അഹങ്കാരിയെന്നും തന്നിഷ്ടക്കാരനെന്നും ശത്രുക്കൾ മാത്രമല്ല കൂടെനിന്ന ആളുകൾ പോലും ചിലപ്പോൾ പറഞ്ഞിട്ടുണ്ട്. പക്ഷേ, ആ ഹൃദയത്തിന്റെ ആഴം പലരും മനസ്സിലാക്കിയില്ല എന്ന് മാത്രമേയുള്ളൂ. എന്നാൽ മലങ്കരസഭയുടെ സമാധാനത്തിനു വേണ്ടി, ഇവിടെ സ്വതന്ത്രവും ക്രമീകൃതവുമായ ഒരു സഭ ഉണ്ടാക്കുന്നതിനു വേണ്ടി, ഭൂമിയോളം താഴാൻ അദ്ദേഹം തയ്യാറായിട്ടുണ്ട്. അദ്ദേഹത്തിന്റെ മർദ്ദിൻ യാത്രയിൽ അതിനുവേണ്ടിയുള്ള ഒരുക്കവും അവിടെ ചെന്ന് പാത്രീയർക്കീസിനോടു പറഞ്ഞ കാര്യങ്ങളും വായിച്ചാൽ അദ്ഭുതപ്പെട്ടു





പോകും. ഈ പുറമെ ധർഷ്ട്യം കാണിക്കുന്ന അഹങ്കാരിയെന്നു വിളിക്കപ്പെട്ടിരുന്ന മനുഷ്യനാണോ തന്റെ സഭയ്ക്കുവേണ്ടി ഇങ്ങനെ സംസാരിക്കുന്നതെന്ന് നമുക്ക് അർത്ഥം തോന്നും. അപ്പോൾ മലങ്കരസഭയുടെ നന്മയും സമാധാനവും മാത്രമായിരുന്നു അദ്ദേഹത്തിന്റെ ലക്ഷ്യം. അതിനുവേണ്ടി സ്വന്തം സ്ഥാനം ത്യജിക്കാൻ എപ്പോഴും തയ്യാറായിരുന്നു; അത് വെറുമൊരു പൊള്ളവാക്ക് അല്ല. ഭംഗിവാക്ക് അല്ല അദ്ദേഹം പറഞ്ഞിരുന്നത്. അദ്ദേഹം യഥാർത്ഥമായിട്ട് അങ്ങനെ തന്നെ തയ്യാറായിരുന്നു. സത്യത്തിനും നീതിക്കും വേണ്ടിയുള്ള ഈ വിട്ടുവീഴ്ചയില്ലാത്ത നിലപാട് മാർ ദീവന്നാസ്യോസിന്റെ കാതലായ സ്വഭാവമായിരുന്നു. വാളു വച്ച് കഴുത്തറത്താലും താനും തന്റെ സഹോദര മെത്രാപ്പോലീത്തന്മാരും മലങ്കരസഭയുടെ സ്വാതന്ത്ര്യത്തെ ഹനിച്ചുകൊണ്ടുള്ള ഒരു സമാധാനത്തിന് തയ്യാറാകുക യില്ല എന്നദ്ദേഹം പാത്രിയർക്കീസിനോട് നേരിട്ട് പറഞ്ഞു. അതിനദ്ദേഹം കഷ്ടതകൾ സഹിക്കുകയും ചെയ്തു. അതുകൊണ്ടാണ് അദ്ദേഹത്തിന്റെ ചരമപ്രസംഗത്തിൽ പ. ഗീവർഗീസ് ദിതീയൻ ബാവ പരഞ്ഞത് വട്ടശ്ശേരിൽ തിരുമേനി മലങ്കരസഭയുടെ മൗദ്യോനോ ആണെന്ന്. Confessor. അതായത് കർത്താവിനുവേണ്ടി സാക്ഷ്യം വഹിക്കുകയും കഷ്ടത അനുഭവിക്കുകയും എന്നാൽ കൊല്ലപ്പെടാതെ സ്വാഭാവിക മരണം പ്രാപിക്കുകയും ചെയ്യുന്ന ആളാണ് മൗദ്യോനോ. ഈ തിരുമേനി 20-ാം നൂറ്റാണ്ടിലെ സഭയുടെ കൺഫെസർ ആയിരുന്നു, മൗദ്യോനോ ആയിരുന്നു എന്നുള്ളതാണ് വാസ്തവം.

പാത്രിയർക്കീസുമായി സംസാരിച്ച് ഇവിടെ അനുരഞ്ജനമുണ്ടാക്കുന്നതിനുവേണ്ടിയുള്ള മഹത്തായ മർദ്ദിൻ യാത്രയ്ക്ക് ഒരുങ്ങുന്നതിനു മുമ്പ്, അദ്ദേഹം കുണ്ടറ സെമിനാരിയിൽ വെച്ചു ചെയ്ത പ്രസംഗം വളരെ ഹൃദയസ്पर्ശകമായിരുന്നു. അന്നുണ്ടായിരുന്ന ചില ഊഹാപോഹങ്ങളെക്കുറിച്ച് അദ്ദേഹം തന്നെ പറയുന്നുണ്ട്. ഈ വാർദ്ധക്യകാലത്ത് ഈ മനുഷ്യൻ വിദേശത്തേക്ക് പോകുന്നതിന്റെ കാരണം കേസിൽ തോറ്റതിലുള്ള ദുഃഖം മറക്കുന്നതിനു വേണ്ടിയുള്ള ഒരു വിദേശ സഞ്ചാരമാണെന്ന് ചില ആളുകൾ പറഞ്ഞു. മറ്റു ചിലർ പറഞ്ഞു, ഇദ്ദേഹം ഇവിടെനിന്ന് രക്ഷപ്പെട്ട് ശീമയിൽ പോയി ശിഷ്ടായുസ് കഴിക്കുവാൻ വേണ്ടി പോകുകയാണ്. വേറെ ചിലർ പറഞ്ഞു, ഇദ്ദേഹം പാത്രിയർക്കീസിനെ പോയി കണ്ടിട്ട്, അവിടെ അദ്ദേഹത്തെ കാര്യങ്ങൾ പറഞ്ഞ് ബോധ്യപ്പെടുത്തുവാൻ സാധിച്ചില്ലെങ്കിൽ മറ്റേതെങ്കിലും ഒരു കിഴക്കൻ സഭയിൽ നമ്മുടെ സഭയെ ചേർക്കുന്നതിനുവേണ്ടിയാണ് പോകുന്നതെന്ന്. എന്നിട്ട് അദ്ദേഹം തന്നെ വ്യക്തമായി തന്റെ യാത്രയുടെ ലക്ഷ്യം വിശദമാക്കുകയും ചെയ്യുന്നുണ്ട്. ഞാനിത് പറഞ്ഞത്, നമ്മുടെ സഭ രണ്ടായി കഴിഞ്ഞു, നമ്മുടെ സഭ രണ്ടായിട്ട് നിൽക്കണം, രണ്ടായി തുടർന്നാൽ തരക്കേടില്ല, രണ്ടാക്കിവേണം സമാധാനമുണ്ടാക്കാൻ എന്നൊക്കെ ധാരാളം പേർ പറയുന്നുണ്ട്. എന്നാൽ എന്തായിരുന്നു വട്ടശ്ശേരിൽ തിരുമേനിയുടെ മനസ്സിലിരുന്നത് എന്നുള്ളത് അറിയാൻ ഒരു ഉദ്ധരണി കൂടി ഞാൻ എടുക്കുകയാണ്. അദ്ദേഹത്തിന്റെ അന്ത്യസന്ദേശത്തിൽ

നിന്നാണ് ഈ വാചകം: “ചെറിയ ആട്ടിൻകൂട്ടമാകുന്ന നമ്മുടെ പാവപ്പെട്ട സഭ ചരിനഭിനമമായി തീരാതിരിക്കാനായി സകല വാശികളും വഴക്കുകളും ഉപേക്ഷിച്ചും സഭയുടെ യോജിപ്പിനായി യഥാർത്ഥമായ സാർത്ഥ പരിത്യാഗത്തോടുകൂടിയും സർവ്വാത്മനാ പ്രയത്നിക്കണമെന്നുള്ളതു ദൈവസന്നിധിയിൽ നിങ്ങളുടെ സർവ്വപ്രധാനമായ ചുമതലയായി നമ്മുടെ പ്രിയ മക്കളിൽ ഓരോരുത്തരും സ്വീകരിക്കണമെന്നു നമ്മുടെ അവസാന ശ്വാസത്തോടുകൂടി നാം പ്രബോധിപ്പിച്ചുകൊള്ളുന്നു.”


വളരെയേറെ ദുരെയുള്ള, നമ്മളുമായി യാതൊരു സാംസ്കാരികമായ ബന്ധമോ ഭാഷാപരമായ ബന്ധമോ ഒന്നുമില്ലാത്ത സഭകളുമായിട്ട് ബന്ധം ഉറപ്പി ഉറപ്പിക്കുവാൻ ശ്രമിക്കുന്നതോടൊപ്പം, അതിനേക്കാൾ പ്രധാനമായിട്ടുള്ളത് ഇവിടെയുള്ള നമ്മുടെ സഹോദരീ സഭകളോട് സ്നേഹബന്ധം പുലർത്തി യഥാർത്ഥമായ സംസർഗ്ഗത്തിലേക്കു വരിക എന്നു ഇളതാണ്. അതൊരു റാഡിക്കൽ സ്റ്റേറ്റ്മെന്റാണ്. പക്ഷേ, അതിന്റെ പുറകിൽ ഒരു സംഗതിയുണ്ട്.

ഞാനാ റാഡിക്കൽ സ്റ്റേറ്റ്മെന്റ് മനസ്സിൽ വെച്ചുകൊണ്ട് വട്ടശ്ശേരിൽ തിരുമേനിയുടെ കൃതികൾ വായിച്ചപ്പോൾ അന്ത്യശ്വാസനത്തിൽ അദ്ദേഹം പറയുന്നു (ഏറ്റവും പ്രധാനപ്പെട്ടതേ അപ്പോൾ പറയൂ). “ഒരേ അസ്ഥിയിൽ നിന്നുള്ള അസ്ഥിയും മാംസത്തിൽ നിന്നുമുള്ള മാംസവുമെങ്കിലും നമ്മുടെ സഭയിൽ നിന്നും പിരിഞ്ഞുപോയിട്ടുള്ള സഹോദരീ സമുദായങ്ങളുമായി യോജിപ്പുണ്ടാക്കണമെന്ന് നമ്മുടെ ഹൃദയത്തിന്റെ അഗാധത്തിൽ വളരെക്കാലമായി വേരുന്നിയിരുന്ന ആഗ്രഹം സഫലീഭവിപ്പിക്കാനായി സർവ്വപ്രകാരം പരിശ്രമിക്കണമെന്നുള്ളതും നമ്മുടെ അവസാനശ്വാസത്തോടുകൂടി നിങ്ങളെ നാം ഭരമേൽപ്പിക്കുന്ന ഒരു ചുമതലയും ഭാരവുമായി നിങ്ങൾ സ്വീകരിക്കണമെന്നു നാം ആഗ്രഹിക്കുന്നു.”

ഭാരതീയവും അപ്പോസ്തോലികവും പൗരസ്ത്യവുമായ നമ്മുടെ സഭയുടെ ദർശനം ഈ കൊച്ചുസഭയിൽ മാത്രം ഒതുക്കി നിർത്താനുള്ളതല്ല. ഇന്ത്യയിൽ, കേരളത്തിൽ മാർത്തോമ്മാശ്ലീഹായുടെ നാമം വഹിക്കുന്ന എല്ലാ ക്രിസ്ത്യാനികളെയും ഈ വലിയ ദർശനത്തിന്റെ കാഴ്ചപ്പാടിൽ കൊണ്ടുവന്ന് ഈ വലിയ ക്യാൻവാസിൽ വരയ്ക്കുന്ന ചിത്രത്തിൽ ഉൾപ്പെടുത്തുവാൻ നമുക്ക് സാധിക്കും. അവിടെയാണ് നമ്മുടെ Christian Vocation. അവിടെയാണ് നമ്മുടെ സഭയുടെ അതുല്യമായ മേന്മയും ഉത്തരവാദിത്തവും ചുമതലയും നാം കാണേണ്ടത്. ദൈവത്തിന്റെ പരിശുദ്ധാത്മാവ് നമ്മെ സഹായിക്കട്ടെ. ഈ പരിശുദ്ധന്റെ പ്രാർത്ഥന നമുക്ക് കോട്ടയായിരിക്കട്ടെ.

(1996 - ലെ വട്ടശ്ശേരിൽ മാർ ദീവന്നാസ്യോസ് അനുസ്മരണ പ്രഭാഷണത്തിലെ പ്രസക്ത ഭാഗങ്ങൾ.)

## പ. വട്ടശ്ശേരിൽ മാർ ദീവന്നാസ്യോസിന്റെ സൂക്തങ്ങൾ



### ദൈവം

1. നമ്മുടെ ഉൾക്കണ്ണുകൾ കൊണ്ട് ദൈവത്തെ കണ്ട് ദൈവത്തിങ്കലേക്കു നോക്കുന്നിടത്തോളം കാലം ഒരു ദോഷവും നമ്മോട് അടുക്കുകയില്ല. സകല ദോഷത്തിൽനിന്നും അവൻ നമ്മെ കാത്തുകൊള്ളും. നമുക്ക് അപത്തുണ്ടായാലും രോഗം ഉണ്ടായാലും ദാരിദ്ര്യം ഉണ്ടായാലും നമ്മുടെ കണ്ണു ദൈവത്തിൽ നിന്നു പരിക്കാതെ ജീവിക്കുന്നിടത്തോളം കാലം നമുക്കു യാതൊരു ദോഷത്തെയും ഭയന്നിട്ടു കാര്യമില്ല.
2. പിതാവിന്റെ മനസ്സും ശ്രദ്ധയും ഹൃദയവും ദൃഷ്ടിയും എല്ലാ കുഞ്ഞുങ്ങൾക്കുമേൽ ഉണ്ടായിരിക്കും. ഇപ്രകാരമാണ് ദൈവവും അവന്റെ കുഞ്ഞുങ്ങളാകുന്ന നാം ഓരോരുത്തരെയും സ്നേഹിക്കുന്നത്.
3. കർത്താവിന്റെ മഹിമയോടു ചേർന്നു വസിക്കുന്നവർക്കു ഒരു കുലുക്കവും ഇളക്കവും ഇല്ല, അവർക്കു നല്ല ഉറപ്പും, ധൈര്യവും ഉണ്ടായിരുന്നു.
4. എന്തെല്ലാം ദുരിതങ്ങളും കഷ്ടതകളും ഉണ്ടായാലും അതെല്ലാം ദൈവകുഞ്ഞുങ്ങൾക്കു അനുഗ്രഹമായിട്ടെ തീരുകയുള്ളൂ. എന്തെന്നാൽ ദൈവപുത്രൻ പിതാവായ ദൈവത്തിന്റെ വലത്തുഭാഗത്ത് എപ്പോഴും നമ്മെ അനുഗ്രഹിച്ചുകൊണ്ടു നിൽക്കുന്നു. അവന്റെ സഹോദരന്മാരാകുന്നു നാം. അവൻ പിതാവായ ദൈവത്തിന്റെ അടുക്കൽ എപ്പോഴും നമുക്കുവേണ്ടി മദ്ധ്യസ്ഥ പ്രാർത്ഥന ചെയ്തുകൊണ്ടു നിൽക്കുന്നു.






സഭാപിതാക്കന്മാർ

## പ. ഗീവർഗീസ് മാർ ദിവന്യാസ്യോസ്: ദാർശനികനായ പുണ്യവാനും സഭാസ്നേഹിയും

ബസലേൽ റമ്പാൻ (ബേസിൽ ദേറ)



ഗ്രീക്ക് ദേവനായ ദിവന്യാസ്യോസ്, (Dionysius) മുന്തിരിച്ചാറിന്റെ ദേവനായി അറിയപ്പെട്ടിരുന്നു. കാർഷികവൃത്തിക്ക് പ്രാധാന്യം നൽകിയിരുന്ന പൗരാണിക ഗ്രീക്കുകാരെ സംബന്ധിച്ചിടത്തോളം മുന്തിരിച്ചാറിന് (wine) വലിയ പ്രത്യേകതകളുണ്ടായിരുന്നു. 'മുന്തിരിച്ചാർ കുടിച്ച് കുത്താടുക' എന്നതിലുപരി, ധനവാനെയും ദരിദ്രനെയും സമൂഹത്തിലെ എല്ലാ വിഭാഗത്തിൽപ്പെട്ടവരെയും ചേർത്തുനിർത്തുന്ന ഒരു ചാലക ശക്തിയായിരുന്നു അവരെ സംബന്ധിച്ചിടത്തോളം ആ പാനീയം. ഊർജ്ജദായകശക്തിയായും ആദ്ധ്യാത്മിക പാനീയമായും ദേവരൂപിയായും അവർ വീഞ്ഞിനെ കണക്കാക്കി. ദേവ പാനീയമായി കണക്കാക്കിയ വീഞ്ഞിന്, ദിവ്യരൂപിയും സുഗന്ധവും ആകർഷണീയതയും നൽകുന്നത് ദിവ്യ ദേവനായ ദിവന്യാസ്യോസ് ആണെന്ന് അവർ വിശ്വസിച്ചു. ആ ദേവന്റെ നാമത്തിൽ ബലികളും പൂജകളും അർപ്പിച്ചാണ് പൗരാതന ഗ്രീക്കുകാർ മുന്തിരികൃഷി ആരംഭിച്ചിരുന്നത്. ദിവന്യാസ്യോസിന്റെ രക്തമാണ് വീഞ്ഞിനു കൈവരുന്ന അമൂല്യ ഗുണത്തിനു ആധാരമെന്ന് അവർ കണക്കാക്കി.

മലങ്കരസഭയെ സംബന്ധിച്ചിടത്തോളം ഇരുപതാം നൂറ്റാണ്ടിന്റെ ആരംഭദശ ആന്തരിക ചരിത്രങ്ങളുടെയും ഭിന്നതകളുടെയും വൈദേശിക ഇടപെടലുകളുടെയും വിവിധങ്ങളായ വ്യവഹാരങ്ങളുടെയും കാലഘട്ടമായിരുന്നു. നിലനിൽപ്പിനു തന്നെ ഭീഷണി നേരിട്ട സാഹചര്യത്തിൽ, മലങ്കര സഭയ്ക്ക് വേണ്ടി സ്വജീവനെ സമർപ്പിച്ച്, ആദ്ധ്യാത്മികവും ഭൗതികവുമായ മേഖലകളിൽ നേതൃത്വം കൊടുത്ത മഹാമനീഷിയും 'പുണ്യചരിതനുമായ' പ. ഗീവർഗീസ് മാർ ദിവന്യാസ്യോസ് പരിശുദ്ധ സഭയ്ക്കായി ദിവ്യപരിമളം പകർന്നുനൽകിയ പുണ്യ പിതാവായിരുന്നു. പരിശുദ്ധ സഭയ്ക്കു വേണ്ടി, സഭയുടെ ഉറവിടവും ഉണർവിനും ഉയർച്ചയ്ക്കുമായി സ്വജീവിതം ഹോമിച്ച് സഭാഗാത്രത്തെ പരിപാലിച്ച ശ്രേഷ്ഠ ആചാര്യന് 'ദിവന്യാസ്യോസ്' നാമധേയം എന്തുകൊണ്ടും യോജിച്ചത് തന്നെയായിരുന്നു. ഗ്രീക്ക് ദേവന്റെ ചോരയുടെ ഗന്ധം വീഞ്ഞിന് ശ്രേഷ്ഠഗുണം നൽകിയതായി ഗ്രീക്കുകാർ വിശ്വസിച്ചെങ്കിൽ പ. പിതാവിന്റെ ത്യാഗോജ്ജ്വലമായ ജീവിതവും സാക്ഷ്യവുമാണ് ആധുനിക മലങ്കര ഓർത്തഡോക്സ് സഭയുടെ നിറവും നൈർമല്യവും നിദർശനവുമെന്ന് ഉറപ്പായി സാക്ഷിപ്പാൻ കഴിയും.

**പരിശുദ്ധ ഗീവർഗീസ് മാർ ദിവന്യാസ്യോസ് തിരുമേനിയും ഉദാത്ത ഉറവകളും**

പുലിക്കോട്ടിൽ ജോസഫ് മാർ ദിവന്യാസ്യോസ് രണ്ടാമനും പരിശുദ്ധനായ പരുമല മാർ ഗ്രിഗോറിയോസ് തിരുമേനിയും പരിപകമാക്കിയ ദിവ്യവ്യക്തിത്വമാണ് പരിശുദ്ധ ദിവന്യാസ്യോസ് പിതാവിന്റേത്. ആത്മ നിറവിലും മൂശയിലും വാർത്തെടുത്ത സംസ്കൃതചിത്തനും പുണ്യചരിതനുമായ പിതാവിന് ലഭ്യമായ പവിത്ര ചോദന വാക്കുകൾക്കതീതമാണ്. യഥാർത്ഥ മൂശയിൽ സ്ഫുടം ചെയ്യപ്പെട്ട വ്യക്തിത്വം സനാതന സത്യങ്ങളുടെ പ്രയോക്താവായി മാറുക എന്നത് മാറ്റമില്ലാത്ത സംഗതിയാണ്. കടവിൽ മാർ അത്താനാസ്യോസ്, മുറിമറ്റത്തിൽ മാർ ഈവാനിയോസ്, ഹെമവുൻ മാർ ദിവന്യാസ്യോസ് എന്നീ പിതാക്കന്മാരോടും അടുത്ത് പ്രവർത്തിക്കുവാനും അവരിൽനിന്ന് പ്രാർത്ഥനാ ജീവിതവും, സനാതനസത്തകൾ, അധ്യാത്മിക പരിജ്ഞാനം, ഇടയനൽവരം ആദിയായവ ചിട്ടയായി ഉൾക്കൊള്ളുവാനും പരിശുദ്ധ പിതാവിന് സാധിച്ചു. മലങ്കര സഭാ ചരിത്രത്തിൽ വ്യക്തിമുദ്ര പതിപ്പിക്കുവാനും ആഡ്യചരിത്രത്തിന് പങ്കാളിയാകുവാനും അദ്ദേഹത്തിന് സാധിച്ചതിനു പിന്നിൽ, ലഭ്യമായ ശ്രേഷ്ഠ പരിശീലനവും പിതാക്കന്മാരുടെ

അനുഗ്രഹവും ഉണ്ടായിരുന്നു. ഉദാത്തശിഷ്യത്വത്തിന്റെ സർവ്വ ഭാവങ്ങളും തിരുമേനിയിൽനിന്നും നമുക്ക് ഉൾക്കൊള്ളാവുന്നതാണ്. ഗുരുക്കന്മാരുടെ അനുഭവപരിചയവും പ്രാഗത്ഭ്യവും ശിഷ്യനെയും ശ്രേഷ്ഠതയിൽ എത്തിച്ചു എന്നതാണ് യഥാർത്ഥ്യം.

**പ. തിരുമേനിയും ചരിത്രസംസ്കൃതികളും**

മലങ്കര സഭയുടെ ചരിത്രം അതിശ്രേഷ്ഠമായ ഒരു ഉറവയാണ്. ആ ചരിത്ര ഉറവയുടെ ഭാഗമായവരും അഭിമാനംകൊള്ളുന്നവരും സാക്ഷികളായവരുമുണ്ട്. എന്നാൽ, ആ ചരിത്രസംസ്കൃതിയുടെ സംരക്ഷകരും ആ പ്രവാഹത്തിന്റെ സുഗമമായ ചലനത്തിന് സ്വജീവിതം സമർപ്പിച്ചവരും വിരളം. 'കാതോലിക്കേറ്റ്' എന്ന സംജ്ഞയും അതിന്റെ സ്ഥാപനവും മലങ്കര സഭാചരിത്രത്തോടു കൂട്ടിവാതിക്കുവാനും അതിനെ മലങ്കരസഭയുടെ ധർമ്മവും ധാർമ്മികതയും ധീരോദാത്തഭാവവുമാക്കി മാറ്റുവാനും ഭാസുര ദീപ്തിയോടെ പ്രവർത്തിച്ചതാണ് തിരുമേനിയെ വ്യതിരിക്തനാക്കുന്നത്. പൗരസ്ത്യ സഭകളുടെ സാത്വത്യത്തിന്റെയും സ്വയം ശീർഷകത്വത്തിന്റെയും (Autocephalous nature) പ്രതീകമായ 'കാതോലിക്കേറ്റ്' നാമധേയം നാം കടംകൊണ്ടതോ വ്യർത്ഥമായി സ്വീകരിച്ചതോ അല്ല. മാർത്തോമ്മൻ പൈതൃകം പിന്തുടർന്ന പൗരസ്ത്യ സഭാവിഭാഗങ്ങൾ, A.D. 231 ൽ എഡേസ്സാ - ടെസിഫോൺ കേന്ദ്രമാക്കി 'കാതോലിക്കേറ്റ്' സംജ്ഞയോടെ ഭരണം നടത്തിയിരുന്നു. പൗരാണികകാലത്ത് യഹൂദാവംശജരും, പിന്നീട് ക്രിസ്ത്യാനികളായ വരും ക്രിസ്തീയ വിശ്വാസത്തിലേക്ക് കടന്നുവന്നവരുമായ സംസ്കൃത ജനതയുടെ വിശ്വാസ തീക്ഷ്ണതയുടെയും പാരമ്പര്യ അവബോധത്തിന്റെയും സംരക്ഷണത്തിനും അംഗീകരണത്തിനുമായാണ് 'കാതോലിക്കേറ്റ്' സംജ്ഞ പതിച്ചു നൽകിയത്. പീഡയിലൂടെയും ത്യാഗനുഭവത്തിലൂടെയും സത്യവിശ്വാസ സംരക്ഷണത്തിനായി യത്നിച്ച ഒരു സമൂഹത്തിന്റെ നിലനിൽപ്പിന്റെയും സഹനത്തിന്റെയും ചോരയുടെയും ഗന്ധം 'കാതോലിക്കേറ്റ്' പദവിയ്ക്കും സ്ഥാനനാമത്തിനുമുണ്ട്. പേർഷ്യയിൽ സഭ സ്ഥാപിച്ച മാർത്തോമ്മാ ശ്ലീഹ തന്നെയാണ് ഇന്ത്യയിലും സഭ സ്ഥാപിച്ചത്. വി. ശ്ലീഹായുടെ പൈതൃകവും അപ്പോസ്തോലികതയ്ക്കുവരവും തുല്യമായി അവകാശപ്പെടാവുന്ന സഭാവിഭാഗങ്ങളാണ് ഇന്ത്യയിലേതും പേർഷ്യയിലേതും. നമ്മുടെ സ്മര്യപുരുഷന്റെ ആഴമേറിയ ഉൾക്കാഴ്ചയാണ് ഇവിടെ പ്രകടമാകുന്നത്. പേർഷ്യയിൽ നാശോന്മുഖമായ കാതോലിക്കാ സിംഹാസനം മലങ്കരയിലേക്ക് മാറ്റി സ്ഥാപിച്ചുവെന്ന വ്യാഖ്യാനത്തിനല്ല തിരുമേനി പ്രാധാന്യം നൽകിയത്. മലങ്കരയിൽ അ.ഉ. ഒന്നാം നൂറ്റാണ്ടുമുതൽ പടർന്നു പന്തലിച്ച ആദ്ധ്യാത്മിക പ്രവാഹത്തിന്റെ ഒരു നൂതന പന്ഥാവിലേക്ക് സഭാ പ്രവേശിക്കുകയായിരുന്നു. 'കാതോലിക്കേറ്റ്' എന്ന നാമധേയം മാർത്തോമ്മൻ പൈതൃകത്തിന്റെ സംരക്ഷകർക്കും കാവൽക്കാർക്കും തനതു സംസ്കാരം സംവേദനം ചെയ്യുന്നവർക്കും കാതോലികവും അപ്പോസ്തോലികവും ഏകവും വിശുദ്ധവുമായ അതിന്റെ സ്വഭാവം നിലനിർത്തുന്നവർക്കും മാത്രം ഏറ്റെടുക്കാവുന്ന ശ്രേഷ്ഠ വസ്തുതയാണ്. ഈ ലക്ഷ്യത്തിനായാണ് വട്ടശ്ശേരിൽ തിരുമേനി പ്രവർത്തിച്ചതും യത്നിച്ചതും. മാർത്തോമ്മാശ്ലീഹായിൽ നിന്നും ഉൾക്കൊണ്ട ദീപ്ത ജാല, അർക്കദ്യാക്കോൻമാരിലൂടെയും മാർത്തോമ്മാമാരിലൂടെയും മലങ്കര മെത്രാപ്പോലീത്താമാരിലൂടെയും കൈമാറി, 'കാതോലിക്കേറ്റ്' ദിവ്യ പദവിയിലേക്കെത്തിയതിന് പരികർമ്മിയും കർമ്മവുമാകാൻ തിരുമേനിയ്ക്കു സാധിച്ചുവെന്നതിലാണ് സഭാചരിത്രം പുളകം കൊള്ളുന്നത്.







### വേദ ശാസ്ത്രത്തിന്റെ നൂതന പ്രഘോഷകൻ

മുഖ്യധാരാ വേദശാസ്ത്ര വീഥികളിലൊന്നും ആദ്യകാലങ്ങളിൽ മലങ്കരയിൽ നിന്നാരും സ്ഥാനം പിടിച്ചിട്ടില്ല. അനേകം സഞ്ചാരികളും പിതാക്കന്മാരും ഇവിടെ വന്നിട്ടും ആ മേഖലയിലേക്ക് ആഗോളശ്രദ്ധ പിടിച്ചുപറ്റത്തക്ക രീതിയിൽ ആരും വരാതിരുന്നതിന്റെ കാരണം അജ്ഞാതമാണ്. എന്നാൽ, ശ്രേഷ്ഠ മല്പാനും പണ്ഡിതനുമായ പരിശുദ്ധ തിരുമേനിയുടെ പഠനങ്ങളും എഴുത്തുകളും വേദശാസ്ത്ര വ്യാഖ്യാനങ്ങളുടെ നൂതന തലത്തിലേക്കാണ് സഭയുടെ ചരിത്രത്തെ എത്തിച്ചത്. 'മാതോപദേശസാരങ്ങൾ' എന്ന ഗ്രന്ഥം പൗരസ്ത്യ വേദശാസ്ത്ര സംഹിതകളുടെ രത്നച്ചുരുക്കമാണ്. ലളിതമായ ഭാഷയിലെ സംവേദനം ഏറ്റവും ഹൃദ്യമാണ്. വിവിധ വിഷയങ്ങളെപ്പറ്റി, പിതാക്കന്മാരുടെ രചനകളും താത്വിക- വേദശാസ്ത്ര വിശകലനങ്ങൾ നിറഞ്ഞതാണ് പ്രസ്തുതഗ്രന്ഥം. മലങ്കരസഭയിൽ തുടർന്നുണ്ടായിട്ടുള്ള എല്ലാ വേദശാസ്ത്ര ഗ്രന്ഥങ്ങളുടെയും വഴികാട്ടിയായി ഈ ഗ്രന്ഥത്തെ കാണാം. അദ്ദേഹത്തിന്റെ ധ്യാനചിന്തകൾ, പ്രഭാഷണങ്ങൾ എന്നിവയെല്ലാം പൗരസ്ത്യ വേദശാസ്ത്ര ചിന്തകളുടെയും ആദ്ധ്യാത്മികതയുടെയും സത്തകളുൾക്കൊള്ളുന്നവയാണ്.

### പ. തിരുമേനിയും സഭയുടെ എക്യുമെനിക്കൽ ബന്ധങ്ങളും

1892 ൽ പ. പരുമല തിരുമേനി ഉൾപ്പെടെ നടത്തിയ കൊളംബ് യാത്ര സഭാ ചരിത്രത്തിലെ ഒരു നൂതന കാൽവെയ്പായിരുന്നു. റെനിവാലിത്തി മാർ തിമോഥിയോസിന്റെ സ്ഥാനാഭിഷേകം ഈ യാത്രയുടെ മുഖ്യ ലക്ഷ്യമായിരുന്നു. ഈ യാത്രക്ക് വേണ്ട വിവരശേഖരണമുൾപ്പെടെ എല്ലാ കാര്യങ്ങളിലും വട്ടശ്ശേരിൽ മല്പാന്റെ സേവനം ശ്രേഷ്ഠമായിരുന്നു. 1895 ൽ പ. പരുമല തിരുമേനി നടത്തിയ ഊർശ്ശേം യാത്രയ്ക്കുള്ള ഒരുക്കങ്ങൾക്ക് സ്മര്യ പുരുഷൻ വഹിച്ച സേവനം വാക്കുകൾക്കതീതമാണ്. റോയൽ കോടതി വിധിക്ക് ശേഷമുള്ള മലങ്കര സഭയുടെ ചരിത്രത്തിൽ, ഒരു മെത്രാപ്പോലീത്താ ആയിരുന്നില്ലെങ്കിലും, പുലിക്കോട്ടിൽ രണ്ടാമൻ തിരുമേനിയോട് ചേർന്ന് അദ്ദേഹം നിർവഹിച്ച ശുശ്രൂഷകൾ ആദരണീയമായിരുന്നു. വിദേശ സഭകളുമായുള്ള ചർച്ചകളും കത്തിടപാടുകളും ഇതിന് അടിവരയിടുന്നു. അധികാരത്തിലിരുന്നപ്പോൾ 'കാതോലിക്കർ' നുവേണ്ടിയുള്ള അപേക്ഷ നിരസിച്ച ശപിച്ചു തള്ളിയ അബ്ബേർ മശിഹ പാത്രിയർക്കീസിനെ കൊണ്ടു തന്നെ മലങ്കരയിലെ 'കാതോലിക്കേറ്റിന്' പൂർണത പ്രാപിക്കുന്നതിന് സാക്ഷിയാക്കുവാൻ വട്ടശ്ശേരിൽ തിരുമേനിക്ക് സാധിച്ചു. ആദ്യത്തെ അപേക്ഷ കൊടുത്തപ്പോൾ മല്പാനായും പിന്നീട് മലങ്കര മെത്രാപ്പോലീത്തയായും തിരുമേനി ഉണ്ടായിരുന്നു. ചുരുക്കത്തിൽ, മല്പാനായും മെത്രാനായും പുലിക്കോട്ടിൽ രണ്ടാമന്റെ കാലത്ത് നടന്ന പ്രവർത്തനങ്ങളുടെ പരികർമ്മിയും സാക്ഷിയുമായിരുന്നു അദ്ദേഹം. 1923 ലെ സഭാസമാധാനരത്നമുള്ള മർദ്ദീൻ യാത്ര, ഏലിയാസ് 3 പാത്രിയർക്കീസിന്റെ വരവ് ഇവയൊക്കെ ഈ നേട്ടത്തിന് ശോഭനകുന്നൂ.

### പ. തിരുമേനിയും സഭയിലെ സാമൂഹ്യ പ്രവർത്തനങ്ങളും.

സഭയിൽ വിദ്യാർത്ഥി പ്രസ്ഥാനം, യുവജന പ്രസ്ഥാനം ആദിയായവയൊക്കെ രൂപപ്പെടുമ്പോൾ തിരുമേനിയുടെ കാലഘട്ടത്തിലാണ്. പ. പരുമല തിരുമേനി തിരുവല്ലയിൽ സ്ഥാപിച്ച MGM സ്കൂളിന് മല്പാൻ വഹിച്ച പങ്ക് വലുതായിരുന്നു. ഞെ സ്കൂളിന്റെയും സെമിനാരിയുടെയും വളർച്ച തിരുമേനിയുടെ സ്വപ്നമായിരുന്നു. പുലിക്കോട്ടിൽ രണ്ടാമൻ സഭയുടെ ഉന്നമനത്തിനായി ധന ശേഖരണാർത്ഥം ആരംഭിച്ച 'ഷോഡതി' (Lottery) വട്ടശ്ശേരിൽ മൽപാന്റെ ശ്രദ്ധേയമായൊരു നേട്ടമായിരുന്നു. അതിന്റെ വിജയത്തിനായി തിരുമേനി അനുഷ്ഠിച്ച യാത്രകൾ അദ്ദേഹം തന്നെ രേഖപ്പെടുത്തിയിട്ടുണ്ട്. സഭയുടെ സെമിനാരി വിദ്യാഭ്യാസം ശ്രേഷ്ഠമാക്കുവാനും മല്പാൻ അഹോരാത്രം പ്രയത്നിച്ചു. നവീകരണക്കാരുടെ കടന്നു കയറ്റവും റീത്ത് പ്രസ്ഥാനക്കാരുടെ മുന്നേറ്റവും ഒരു പരിധിവരെ തടയുന്നതിൽ അദ്ദേഹം വിജയം കണ്ടു. അനേകം യുവാക്കളെ സഭാശുശ്രൂഷയിലേക്ക് അദ്ദേഹം ആനയിച്ചു. റാവു സാഹിബ് ഛ.ഒ. ചെറിയാൻ, ഇലഞ്ഞിക്കൽ ജോൺ വക്കീൽ, മാമ്മൻ മാപ്പിള തുടങ്ങി ഒരു പറ്റം സഭാസന്നേഹികളെ സഭയോടടുപ്പിച്ചു നിർത്തുവാനും അവരുടെ സേവനം സഭക്കായി പ്രയോജനപ്പെടുത്തുവാനും അദ്ദേഹത്തിന് കഴിഞ്ഞു. പുത്തൻകാവിൽ കൊച്ചുതിരുമേനിയെ പോലുള്ളവരെ പ. സഭക്ക് ലഭ്യമായ പരിശുദ്ധ പിതാവിന്റെ ദിവ്യ പ്രഭയിലായിരുന്നു. സാമൂഹ്യസേവനത്തിനായി സമർപ്പിച്ച മൂക്കഞ്ചേരിൽ എം. പി. പീറ്ററിനെപ്പോലെ (പിന്നീട് പത്രോസ് മാർ ഒസ്താന്തിയോസ്) യുള്ളവരുടെ സേവനങ്ങളെ പരിപകുമാക്കുവാനും വില നൽകുവാനും അദ്ദേഹം തയ്യാറായി. വട്ടശ്ശേരിൽ തിരുമേനിയുടെ കത്തിൽ, 'മൂക്കഞ്ചേരിൽ പത്രോസച്ചന് എന്തെങ്കിലും മെത്രാൻ ആകാൻ ആഗ്രഹം ഉണ്ടെങ്കിൽ അദ്ദേഹത്തെ തിരഞ്ഞെടുക്കണമെന്ന് പ്രത്യേകം രേഖപ്പെടുത്തിയിരിക്കുന്നു'. 1953 ൽ പലരും എതിർത്തെങ്കിലും, പ. തിരുമേനിയുടെ

ആഗ്രഹമാണ് പ. ഗീവർഗീസ് ദിതിയൻ ബാവാ സാക്ഷാത്കരിച്ചത്. ഇംഗ്ലീഷ്-മലയാളം സ്കൂളുകളുടെ സ്ഥാപനത്തിനും അനേകം വിദ്യാർത്ഥികളെ അതിലേക്ക് ആനയിക്കുവാനും തിരുമേനി മുന്നിട്ടിറങ്ങി.

പ. തിരുമേനിക്ക് മനഃസമാധാനത്തോടും സംതൃപ്തിയോടും പ്രവർത്തിക്കുവാൻ ഒരു അവസരം ലഭിച്ചിരുന്നെങ്കിൽ എങ്ങനെയൊക്കെ പ്രവർത്തിക്കുമായിരുന്നെന്ന് ചിന്തിക്കുവാൻ പോലും സാധിക്കില്ല. അത്രമാത്രം ബുദ്ധിശാലിയും തന്ത്രജ്ഞനും പതിത പ്രജ്ഞനുമായിരുന്നു അദ്ദേഹം.

### പ. തിരുമേനിയുടെ പ്രാർത്ഥനാഭാവവും വിശ്വാസവും

1933 കാലഘട്ടത്തിൽ തിരുമേനിയുടെ സന്തതസഹചാരിയും പ്രിയങ്കരനുമായ റാവു സാഹിബ് ഒ. എം. ചെറിയാൻ ഉറ്റ സുഹൃത്തുക്കളുമായി അദ്ദേഹത്തെ സമീപിച്ചു. ഏലിയാസ് മൂന്നാമൻ പാത്രിയർക്കീസിന്റെ വരവ്, റീത്ത് സഭയുടെ സ്ഥാപനം, സഭാഭിന്നതകൾ ഇവകളുടെ നടവിലായിരുന്നു ഈ സന്ദർശനം. തിരുമേനിയെ ആദരപൂർവ്വം വണങ്ങിയ സംഘം ആഗമനോദ്ദേശം അറിയിച്ചു. സഭാ സമാധാനത്തിന് അവരുടേതായ ചില അഭിപ്രായങ്ങളും അറിയിച്ചു. ശാരീരിക അവശതകളുള്ള തിരുമേനി, അവരുടെ അഭിപ്രായങ്ങളിലെ ശരിതെറ്റുകൾ ശക്തമായി അവരോടു പറഞ്ഞു. തിരുമേനിയുടെ പ്രിയങ്കരനായ ഒ. എം. ചെറിയാൻ, 'തിരുമേനി ഇവരൊക്കെ സഭയുടെ തൂണുകളാണ് ഇവരെയൊന്നും പിണക്കരുത്' എന്ന് പറഞ്ഞപ്പോൾ, 'ചെറിയാച്ചാ, ഈ തൂണുകളിലൊന്നുമല്ല ഞാൻ താങ്ങുന്നത്. എന്റെ തൂൺ സ്വർഗ്ഗത്തിലാണ്. ഇതിലൊക്കെ താങ്ങിയാൽ ഞാൻ ഇടറി വീണുപോകും' എന്ന് ഉച്ചത്തിൽ അറിയിച്ചു. അതെ, പരിശുദ്ധന്റെ തൂണും കാവലും ദൈവത്തിലായിരുന്നു. സത്യത്തിനായി പ്രവർത്തിച്ചപ്പോൾ എതിരായ സി. ജെ. കുര്യനും കോനാട്ട് മാത്തൻ മല്പാനും (പിന്നീട് മാത്തൻ മല്പാൻ തന്റെ തെറ്റ് മനസ്സിലാക്കി പശ്ചാത്തപിക്കുകയും മലങ്കരസഭയുടെ ഔന്നത്യത്തിനായി വാഞ്ചരിയ്ക്കുകയും ചെയ്തു) മറ്റ് സഹപ്രവർത്തകരും ഒറ്റപ്പെടുത്തിയപ്പോഴും തിരുമേനിയുടെ ആശ്രയം ദൈവമായിരുന്നു. 1934 ലെ എം.ഡി. സെമിനാരി അസ്സോസിയേഷനിലും സഭാ ഭരണഘടനാ സൃഷ്ടിയും തിരുമേനിയുടെ പ്രാർത്ഥനാമനുഷ്ഠിന്റെ സ്പർശനം പ്രകടമായി കാണാം.

പ. തിരുമേനി ഒരു യുഗപുരുഷനും ദർശനീയമായ ഒരു യുഗത്തിലേക്ക് സഭയെ നയിച്ച പിതാവുമായിരുന്നു. ബുദ്ധി-യുക്തി-ഭക്തി മാർഗ്ഗങ്ങളിൽ അദ്ദേഹം ശ്രേഷ്ഠനുമായിരുന്നു. ഉദാത്ത വ്യക്തിത്വത്തിന്റെ സർവഭാവങ്ങളും തിരുമേനിയുടെ പ്രകടവുമായിരുന്നു. 'ദാർശനികനായ പുണ്യവാനും ചിന്തകനും മനുഷ്യസ്നേഹിയുമായ പ. പിതാവിന്റെ അനുസ്മരണം, സഭാ സന്നേഹത്തിലേക്കും പ്രാർത്ഥനാ ജീവിതത്തിലേക്കും വിശുദ്ധ അനുഭവത്തിലേക്കും നമ്മെ നയിക്കട്ടെ.



## ബൈബിൾ കിസ്

(ഉൽപ്പത്തി 17-21)

### ഫാ. റെജു എബ്രഹാം, മൗണ്ട് അബു

1. അബ്രാഹിമു ദൈവം നൽകിയ പേര്?
2. ദൈവത്തിനും അബ്രഹാമിന്റെ സന്തതികൾക്കും മദ്ധ്യേയുള്ള നിയമത്തിന്റെ അടയാളം?
3. ജാതികളുടെ മാതാവ് ആര്?
4. അബ്രഹാം എത്രാമത്തെ വയസിൽ പരിചേദനം ഏറ്റു ?
5. യഹോവയായ ദൈവം അബ്രഹാമിനു പ്രത്യക്ഷപ്പെട്ടത് എവിടെ വച്ച് ?
6. ലോത്തിനു എത്ര പുത്രിമാർ ഉണ്ടായിരുന്നു?
7. അബ്രഹാമിനു ആടുമാടുകളെയും ദാസിദാസന്മാരെയും കൊടുത്തത് ആര്?
8. യിസ്ഹാക്കിന്റെ മാതാവ് ആര് ?
9. യിസ്ഹാക്ക് ജനിക്കുമ്പോൾ അബ്രഹാമിനു എത്ര വയസുണ്ടായിരുന്നു ?
10. എവിടെ വച്ചാണ് അബ്രഹാമും അബീമേലേക്കു തമ്മിൽ ഉടമ്പടി ചെയ്തത്

### ഉത്തരങ്ങൾ

- |                          |                |
|--------------------------|----------------|
| 1. അബ്രഹാം               | 6. 2           |
| 2. പരിചേദനം              | 7. അബീമേലേക്ക് |
| 3. സാറാ                  | 8. സാറാ        |
| 4. 99                    | 9. 100         |
| 5. മഥേയുടെ തോപ്പിൽ വച്ച് | 10. ബേർ-ശേബ    |





## Our body, the temple of the Holy Spirit

**Dn. Jaison John M. S. (Diocese of Ahmedabad)**



We live in and belong to a world, hopefully rich and extravagant towards the needs and hassles of all materialistic forms; certainly, self-centered.

Each day towards new opportunities and corporeal visions showcases manifold identities at both physical and mental levels; undoubtedly transgressing.

Definitely, we see a great investment on physical forms- From *lip balms* to *flamboyant tattoos* and *earrings* to *astounding jewelries*. These are reliably presented and lavishly offered. The yearning to stand out as 'the distinguished' at the physical level gives birth to some of the most uncertain dimensions that underlie this day scenario at social, religious, economic, national and exclusively at personal levels.

Body at most stages are used for and to depict human creativity and power over all establishments. Body has been considered as the sole property of human desire and demands, and mind as the sole authority.

Making a considerate effort of emphasis upon the topic, being in a Christian community, one has to realize that Christianity adds another dimension of concern for the body. The day a person becomes Christian, something happens to the body.

One must believe- another dimension gets added to our being. Our body becomes holy- a sacred place for God and Holiness to indwell.

❑ *1 Corinthians 3:16 - We are a temple of God, and the Spirit of God dwells in us.*

❑ *1 Corinthians 6:19 - Our body is a temple of the Holy Spirit... (Redeemed) by the blood of Christ.*

❑ *Romans 8:9 - We should be led by the Spirit of God. If the Spirit of God (Christ) does not dwell in us, we do not belong to God.*

Our faith and knowledge about God and His Spirit is through Bible and Traditions. Clearly the Spirit does dwell in people today. In fact, the Spirit dwells in ALL true children of God, and He begins to dwell in us at the moment we become God's children; exclusively after the sacrament of Baptism.

The Holy Spirit lives within us.

*Jesus makes the promise, "If you love me, you will obey what I command. And I will ask the Father, and he will give you another Counsellor to be with you forever - the Spirit of truth. The world cannot accept him, because it neither sees him nor knows him. But you know him, for he lives with you and will be in you" (John 14:15-17).*

In today's time, people move out in search of their better selves, discovering behaviors that may institute as mirrors to their selves. Fashion, trending news and market schemes, etc. decide a lifestyle and temperament. An individual's existence gets restricted to a bodily measure, hereby.

With the Spirit indwelling you, every word, every thought, and every deed is in His view. The Holy Spirit knows you. He knows your strengths and your weaknesses. He knows your sinful acts and your holy deeds. He knows you better than you do. The purpose of the Holy Spirit is to build you up in the body of Christ to the glory of God.

**Surrender your body to the Lord. Glorify God in your daily life.**

God is the owner of the whole man. Soul, body, and spirit are his. We are God's workmanship, and his word declares that we are "fearfully and wonderfully made."

Man was the crowning act of the creation of God, made in the image of God, and designed to be a counterpart of God. Man is very dear to God, because he was

formed in his own image.

These facts should let us rethink upon sentences such as:

Why should I bother for others? Why do you care? Have I not the right to do as I please with my own body?

- No, we have no moral right, because we are violating the laws of life and health which God has given us. We are the Lord's property, His by creation and His by redemption. Every human being is under obligation to preserve the living machinery that is so fearfully and wonderfully made.

The consumerist state in our time responds and grasps a verdict to all feedback. Reasons and intellect is placed at a higher stance, faith and hopes are neglected to a weaker level. Wealth and human-power is looked upon as the highest norm of achievements. Bodies and minds are surrendered to an idea that are ruled out for the best of frugalities and peevish attractiveness. Essence of God and Goodness are treated as mere euphemisms of subtle ignorance.

Now let's take a quick look upon the aspects settled from an Orthodox Christian point:

(i) The Holy Spirit does not lead us away from the body, but defines existence in the body as existence before God.

(ii) Our temple is not made of bricks and mortar, but of feelings and emotions to glorify God by believing and obeying Him.

If God is in us, we must not put unworthy material into the construction of the temple of God.

(iii) God has consecrated us as a temple for Himself, at the same time He has appointed them a keepers of His temple.

(iv) We have to do more than just exist. As a source of divine grace for the church we have a key role to play in the sanctification.

We are set apart to radiate the holiness of God.

If God meant simply to convey the idea that the Spirit lives within the believer, He could well have used words such as "home," "house," or "residence." But by choosing the word "temple" to describe the Spirit's dwelling, He conveys the idea that our bodies are the shrine, or the sacred place, in which the Spirit not only lives, but is worshiped, revered, and honored. Therefore, how we behave, think and speak, and what we let into the temple through our eyes and ears becomes critically important as well, for every thought, word and deed is in His view. Even though He will never leave us, it is entirely possible to grieve the Holy Spirit (Ephesians 4: 30). Instructing the Ephesians to not grieve the Spirit, Paul told them to "get rid of all bitterness, rage and anger, brawling and slander, along with every form of malice. Be kind and compassionate to one another, forgiving each other, just as in Christ God forgave you" (Ephesians 4:31-32). When we live by the Spirit, we will no longer gratify the desires of the sinful nature (Galatians 5:16). We are "made in the image of God." Even though God is Spirit, somehow our bodies reflect God's glory.

As a final statement to this discourse, I shall quote an effectively modest prayer recited in the orthodox worship that aptly conjoins a positive note to the title; *Prayer to the Holy Trinity (Shuddhamulla Pithaave...)*

O! Holy Father, guard us by thy sacred name, O! Son of God, our savior protect us with thy victorious cross. O Holy Spirit, make us worthy temples of thy 'holy habitation.' O! Lord our God, shelter us under thy divine wings, at all times, forever. Amen.







## പുരോഹിതാ നീ സൂര്യകിരണങ്ങളെക്കാൾ ശുദ്ധനാകണം (പട്ടക്കാരുടെ പൊതുവായ ഓർമ്മ കഴിക്കുന്ന ഞായറാഴ്ച) (വി. മത്തായി 24:42-51)

ഫാ. മാത്യു വർഗീസ് കുളങ്ങാട്ടിൽ



ഒരിക്കൽ കൂടി വി. ജോൺ ക്രിസോസ്റ്റത്തിന്റെ ഓൺ ദി പ്രിസ്റ്റ് ഹുഡ് എന്ന പുസ്തകത്തിന്റെ ഇതളുകളിലൂടെ കടന്നുപോകുന്നതിനിടെയാണ് ഇത് കുറിക്കുന്നത്. പുരോഹിതന്റെ സുവിശേഷദൂതത്വത്തെ കുറിച്ചാണ് വായിച്ച് വന്നത്. പുരോഹിതന്റെ ആത്മാവ് സൂര്യകിരണങ്ങളെക്കാൾ വിശുദ്ധമാകണം എന്ന് വായിക്കുമ്പോൾ ഒരു മാത്രയാണ് കൈകൾ വിറയാർന്ന് നിന്നു. സ്വർണ്ണനാവു കാരന്റെ നാദം ചെവികളിൽ മുഴങ്ങുന്നു. ഒരു പുരോഹിതൻ വി. പൗലൂസ് അപ്പോസ്തോലൻ പറഞ്ഞതുപോലെ “ഞാൻ ജീവിക്കുന്നു എങ്കിൽ ഇനി ഞാനല്ല എന്നിൽ കൂടെ ക്രിസ്തുവത്രേ ജീവിക്കുന്നത്” (ഗല 2.20) എന്ന് പറയുവാൻ അദ്ദേഹത്തിനാകണമെന്ന് കൂടി ചേർക്കുന്നുണ്ട്. ഒരു രാജാവിന്റെ സൈന്യം ഒറ്റ വ്യൂഹമായി അണിനിരന്ന് നിൽക്കവെ മലിനമായി നിൽക്കുന്ന അതിലൊരു ഭടനെ അവിടുന്ന്, ആ ഗണത്തിൽ നിന്ന് മാറ്റികളയുകയില്ലയോ? അപ്രകാരം ക്രിസ്തുവും ആത്മാവിൽ മലിനനായ ഒരുവനെ തന്റെ വിശുദ്ധ ഗണത്തിൽ നിന്ന് ചേർത്ത് കളയുകയില്ലയോ? പുരോഹിതന്റെ ആത്മാവ് ലോകത്തെ ദീപ്തമായി പ്രകാശിപ്പിക്കേണ്ടതാകുന്നു. എന്റെ ആത്മാവ് അന്ധകാരത്തിന്റെ നാശകുപമാകുന്നുവോ എന്ന് ആ പിതാവും പ്രാർത്ഥനാപൂർവ്വം പശ്ചാത്താപ വിവശനാകുന്നു. ഈ ആത്മീയ വിവശതയാണ് നമുക്ക് നഷ്ടമാകുന്നത്. വിശ്വസ്തനും വിജ്ഞാനിയുമായ ദാസന്റെ ചില ആത്മഭാവങ്ങളെ ഇവിടെ കുറിക്കട്ടെ.

ഞെട്ടിക്കുമ്പോൾ അവർക്കായി തിരഞ്ഞ ഒരു ഗുണം വിജ്ഞാനമായിരുന്നു. വിജ്ഞാനമെന്നത് വിവേകപൂർണ്ണമായി അറിവിനെ ഉപയോഗിക്കാനുള്ള കഴിവുകൂടിയാണ്. അറിവുള്ള അനേകർ വേദവിപരീതികൾ ആയി തീർന്നിട്ടുണ്ട് എന്ന സത്യവും നമുക്കറിയാവുന്നതാണ്. വിജ്ഞാനിക്ക് ചില ധാരണകൾ അടിസ്ഥാനപരമായി ആവശ്യമായിട്ടുണ്ട്.

2.1. നിയമിച്ചവനെ കുറിച്ചുള്ള ബോധ്യം: താൻ ഈ മണ്ണിൽ ആയിരിക്കുന്നതിന്റെയും തന്നെ കൽപ്പിച്ചാക്കിയവനെയും കുറിച്ച് ബോധ്യം ചിലപ്പോഴൊക്കെ നമുക്ക് നഷ്ടമാകുന്നുണ്ട്. നിങ്ങൾ എന്നെ തിരഞ്ഞെടുക്കുകയല്ല, ഞാൻ നിങ്ങളെ തിരഞ്ഞെടുത്തുവെന്ന (യോഹ. 15.16) ബോധ്യമാണ് ഒരു വിശ്വാസിക്ക് എപ്പോഴും ഉണ്ടാകേണ്ടത്.

2.2. നിയമന ഉദ്ദേശ്യം: നിങ്ങൾ ഫലം കായ്ക്കേണ്ടതിനും, നിങ്ങളുടെ ഫലം നിലനിൽക്കേണ്ടതിനും ഞാൻ നിങ്ങളെ തിരഞ്ഞെടുത്തു. ദൈവത്തിന്റെ കൂട്ടുവേലക്കാരും (1 കൊരി. 3:9) സ്ഥാനപതികളും (2 കൊരി. 5:18-20) ആയ ശ്ലീഹന്മാരാണ് ഇവയെ പ്രതിപാദിക്കുന്നത് എന്ന് നാമോർക്കണം. അവരുടെ പിൻഗാമികളാണ് കർത്താവിന്റെ ദാസരായ പട്ടക്കാർ. പൗലൂസ് അപ്പോസ്തോലൻ തീമോത്തിയോസിനോട് “എന്റെ കൈവെപ്പിനാൽ നിന്നിലുള്ള ദൈവത്തിന്റെ കൃപാവരം” (2 തീമോ. 1.6) എന്നാണല്ലോ പറയുന്നത്. അപ്പോൾ കർത്താവിന്റെ സ്ഥാനപതികൾ കൃത്യമായും ചില ചട്ടങ്ങൾ പട്ടവദാനത്തിൽ പാലിച്ചിരുന്നു.



അഹറോനെപ്പോലെ ദൈവം വിളിക്കുന്നവനല്ലാതെ അത് ആരും സ്വയമേ എടുക്കാവുന്നതല്ല (2 എബ്ര. 5.4) എന്ന് നാമിന് വിസ്മരിക്കുന്നുണ്ടാകണം. അതുകൊണ്ട് ദൈവം തക്ക കാലത്ത് തന്റെ സഭയ്ക്ക് ഭക്ഷണം കൊടുക്കുവാൻ ആക്കി വെച്ച സമൂഹത്തെയാണ് നാമിന് ഓർക്കുക. പഴയനിയമത്തിലെ നീതിമാനായ യോസഫിനെപ്പോലെ ചിലപ്പോൾ മർദ്ദിക്കപ്പെട്ടും മറ്റുള്ളവരാൽ വിൽക്കപ്പെട്ടും ഒക്കെയാണ് ഈ ദൗത്യം നിർവ്വഹിക്കേണ്ടത്.

കർത്താവ് പറയുന്ന ഭവനക്കാർക്കും ഏറെ ഉദാഹരണങ്ങൾ വേദപുസ്തകത്തിൽ കാണാം. 1. അപ്പോ. പ്രവ. 20.38-ൽ പറയുന്നതുപോലെ അത് ദൈവത്തിന്റെ സഭയാണ് 2. അത് ദൈവനഗരമാണ് (എബ്ര. 12:22). 3. സ്വർഗ്ഗത്തിലും ഭൂമിയിലുമുള്ള കുടുംബമാണ് (എഫേ. 3.15). ഓരോ മേഖലയിലും ആവശ്യക്കാരായവരെ ശുശ്രൂഷിക്കുകയാണ് ദൗത്യം. ദുഷ്ട ദാസന്റെ ചിത്രവും നമ്മുടെയുള്ളിലെ വെള്ളിടിനാദമാകണം. പ്രതിഫലത്തിന്റെ ദിവസം പ്രതികാരത്തിന്റെ ദിവസം കൂടിയാകുന്നു. തള്ളപ്പെടുന്ന അനുഭവമാണ് അക്കാലത്തെ പ്രധാന വേദന. അങ്ങിനെ ഒരു കാലത്തെ കുറിച്ച് അസ്വസ്ഥരാകാത്ത ഒരു കൂട്ടം ക്രിസ്തീയ വിഭാഗമായി നാം മാറുന്നുണ്ടോ? പരിശോധിക്കണം തീർച്ചയായും. വി. ജോൺ ക്രിസോസ്റ്റത്തിലേക്ക് തന്നെയെത്തി ഈ കുറിപ്പ് അവസാനിപ്പിക്കാം. ഒരു ഭിഷഗ്വരൻ തന്റെ എല്ലാ രോഗികളെയും ഒരുപോലെ ചികിത്സിക്കുന്നതുപോലെ സ്വർഗ്ഗീയനായ പട്ടക്കാരനും ഒരേ മാർഗ്ഗത്തിൽ എല്ലാവർക്കും സാന്ത്വനമാകണം. ഒരേ മാർഗ്ഗത്തിൽ യുദ്ധം ചെയ്യുന്ന തിരമാലകളോട് പോരാടണം. നമ്മുടെ വിശ്വാസത്തിന്റെ കപ്പൽ പ്രതികൂല തിരമാലകളിൽ സുസ്ഥിരമായി നിലനിൽക്കും. ഏറെ അലിവു മഹത്തായ ചിട്ടയും അതിനായി നിങ്ങളെ പ്രാപ്തരാക്കട്ടെ. □

### 1. വിശ്വാസത്തിന്റെ ആത്മാവ്

സത്യത്തിൽ വി. മത്തായി 24:42-51 എന്ന വേദഭാഗത്തിന്റെ പ്രധാന കേൾവിക്കാർ അൽമായക്കാരായിരിക്കും. എന്നാലവരും രാജകീയ പുരോഹിത വംശത്തിലെ അംഗങ്ങളാണ്. വായിക്കുന്നവരും കേൾക്കുന്നവരും വിമലീകരിക്കപ്പെടുക എന്ന ഉദ്ദേശ്യവും അനിവാര്യമാണ്. ഇത് ഉണർപ്പിന്റെ സന്ദേശമാണ്. ചെറിയ കാര്യങ്ങളിൽ പോലും വലിയ വിശ്വസ്തത പ്രത്യേക ചുമതലകൾ വഹിക്കുന്നവർക്ക് നിശ്ചയമായും ഉണ്ടാകണം. (1) ദൈവവചന പ്രഘോഷണത്തിലും (2) ദൈവലയത്തിലും (3) അവിടെ ഭരമേൽപ്പിക്കപ്പെട്ട സർവ്വത്തിലും മരണപര്യന്തം വിശ്വാസതീക്ഷ്ണത പുലർത്തണം. ഇത് ബുദ്ധിമാനായ ദാസൻ വിശ്വസ്തനായിരിക്കുക പ്രധാനമാണ്.

സത്യത്തിൽ അതിബുദ്ധിമാന്മാരുടെ കാലത്ത് വിശ്വസ്തരായ ഭൃത്യന്മാരുടെ കുറവ് നന്നായി ഉണ്ടായിരിക്കണം. സമർപ്പിതരേന്ന് മുദ്രകുത്തപ്പെട്ടിട്ട് വിശ്വസ്തരല്ലാതാവുക വിശ്വാസസമൂഹത്തിന് ഒരിക്കലും ഭുഷണമാവില്ല. കാരമില്ലാതെ പോകുന്ന ഉപ്പ് ഇപ്പോൾ നമ്മൾ തന്നെയല്ലേ? അനേകർക്ക് പോഷണമേകുവാൻ നമ്മുടെ മദ്ധ്യേയെത്തുണ്ട് എന്ന ചേദ്യത്തിന് ചിതറിയ ഏതാനും അപ്പക്കഷണങ്ങളുമായി യേശുവിന് അരികിലെത്തുവാൻ നമുക്കാകാതെ പോകുന്നത് എന്തുകൊണ്ട്? സാധ്യതകളെ ധൂർത്തടിക്കുന്ന പാതകമാണ് നമ്മുടെ അവിശ്വസ്തത. വിശ്വസ്തർ മാത്രം വിശ്വാസികളുടെ പിതാക്കന്മാരോട് കണ്ണിചേർക്കപ്പെടുന്നു. അബ്രഹാം, ഇസഹാക്ക്, യൗസേഫ്, മോശ, ഒന്നേസിമോസ് എന്നിങ്ങനെയുള്ള വിശ്വസ്തരുടെ നിരകളിൽ നാമുണ്ടാകുമോ!

### 2. വിജ്ഞാനിയുടെ ആത്മാവ്

ഇക്കാലത്ത് ബുദ്ധിമാനായ ദാസൻ എന്ന പദം വളരെ വിപത്കരമാണ്. അറിവുള്ളവനെല്ലാം ജ്ഞാനിയാകുവാൻ വഴിയില്ല. ആദ്യ ശൈശവത്തിൽ തിര





### പെരുമ്പാവൂർ പള്ളിയിൽ സമാന്തര ഭരണം പാടില്ല: 1934 ഭരണഘടന ബാധകം

പെരുമ്പാവൂർ: ബഥേൽ സുലോക്കോ ഓർത്തഡോക്സ് പള്ളിയിൽ വിലാസിത (യാക്കോബായ) പക്ഷത്തിന്റെ സമാന്തര ഭരണം അവസാനിച്ചു. പെരുമ്പാവൂർ പള്ളി കൈയേറിയിരിക്കുന്ന വിലാസിത വിഭാഗം നടത്തുന്നത് സമാന്തര ഭരണമാണെന്ന് ചൂണ്ടിക്കാട്ടി ഓർത്തഡോക്സ് സഭ വികാരി ഫാ. എൽദോ കുര്യാക്കോസ് നൽകിയ ഹർജിയിലാണ് പെരുമ്പാവൂർ മുൻസിഫ് കോടതിയുടെ വിധി. കഴിഞ്ഞ 47 വർഷമായി ക്രൂരവും നിഗൂഢവുമായ വഴികളിലൂടെ അനധികൃത ഭരണം നടത്തുകയായിരുന്ന വിലാസിത വിഭാഗത്തിന്റെ ധാർഷ്ട്യത്തിനാണ് കോടതി വിധിയോടെ തിരിച്ചടിയായിരിക്കുന്നത്.

നിലവിൽ വിലാസിത വൈദികന് കോടതി നിരോധനം ഏർപ്പെടുത്തിയതിന് പിന്നാലെ സമാന്തര ഭരണ സംവിധാനം അവസാനിച്ചിരിക്കുന്നു. 2017 അന്തിമ വിധി പ്രകാരം ഈ പള്ളിയും 1934 ഭരണഘടന ഭരിക്കപ്പെടേണ്ടതാണെന്നും സമാന്തര ഭരണം അവസാനിപ്പിക്കണം എന്നീ ആവശ്യങ്ങൾ ഉന്നയിച്ചാണ് കോടതിയെ സമീപിച്ചത്. പരിശുദ്ധ സഭയുടെ രക്തസാക്ഷികളായ തോട്ടപ്പാട്ട് കുര്യാക്കോസ്, മലങ്കര വർഗീസ് എന്നിവരുടെ മാതൃക ഇടവക കൂടിയാണ് പെരുമ്പാവൂർ പള്ളി. സഭക്കേസിൽ 1958, 1995, 2017, 2018 സുപ്രീംകോടതി വിധികൾ ഓർത്തഡോക്സ്സഭക്ക് അനുകൂലമായിരുന്നു.

ഓർത്തഡോക്സ് സഭയ്ക്ക് വേണ്ടി അഡ്വ. തോമസ് അധികാരം ഹാജരായി.

### യാക്കോബായ മെത്രാന് കല്പന പുറപ്പെടുവിപ്പിക്കാൻ അധികാരമുണ്ടോയെന്ന് കോടതി

മുവാറ്റുപുഴ: വീട്ടൂർ സെന്റ് മേരീസ് ഓർത്തഡോക്സ് പള്ളിക്ക് 1934-ലെ സഭ ഭരണഘടന പ്രത്യക്ഷത്തിൽ ബാധകമാക്കി കോടതി നടപടി. വിലാസിത വിഭാഗം കൈയേറിയിരിക്കുന്ന ദേവാലയത്തിൽ അവർ തമ്മിലുള്ള വ്യവഹാരത്തിൽ പെരുമ്പാവൂർ സബ് കോടതിയുടെ ശ്രദ്ധേയമായ ഉത്തരവ്. ഇടവകാംഗത്വത്തിൽ നിന്ന് പുറത്താക്കാനുള്ള നീക്കത്തിനെതിരെ എം ടി ഔസേഫ് നൽകിയ ഹർജിയിലാണ് പെരുമ്പാവൂർ മേഖലയുടെ മാത്യുസ് മോർ അന്തീ മോസിന് 1934-ലെ സഭ ഭരണഘടനപ്രകാരം കല്പന പുറപ്പെടുവിപ്പിക്കാൻ അധികാരമുണ്ടോ എന്ന് അപ്പീൽ കോടതിയോട് പരിശോധിക്കാൻ ഉത്തരവായിരിക്കുന്നത്.

### കണ്ടനാട് വെസ്റ്റ് ഭദ്രാസന ദിനാഘോഷത്തിന് മിഴിവേകി പ്രശാന്തം പാലിയേറ്റീവ് കെയർ സെന്റർ തുറന്നു

ഓർത്തഡോക്സ് സഭ കണ്ടനാട് വെസ്റ്റ് ഭദ്രാസനത്തിന്റെ ജീവകാരുണ്യ പദ്ധതികളിലേക്ക് 'പ്രശാന്തം' പാലിയേറ്റീവ് കെയർ സെന്ററും. സഭയുടെ കണ്ടനാട് വെസ്റ്റ് ഭദ്രാസന ദിനാഘോഷങ്ങളുടെ ഭാഗമായി നടന്ന ചടങ്ങിൽ നടൻ മമ്മൂട്ടി 'പ്രശാന്തം' പാലിയേറ്റീവ് കെയർ സെന്റർ നാടിന് സമർപ്പിച്ചു. ഭദ്രാസനാധിപൻ ഡോ. മാത്യുസ് മാർ സേവേറിയോസ് മെത്രാപ്പോലീത്തയുടെ മെത്രാഭിഷേക രജതജൂബിലി സ്മാരകമായാണ് പ്രശാന്തം പാലിയേറ്റീവ് കെയർ സെന്റർ നിർമ്മിച്ചിരിക്കുന്നത്.

ഭദ്രാസന ദിനാഘോഷങ്ങൾ പ. കാതോലിക്കാ ബാവാ ഉദ്ഘാടനം ചെയ്തു. ചടങ്ങിൽ മാത്യുസ് മാർ സേവേറിയോസ് മെത്രാപ്പോലീത്ത അധ്യക്ഷനായി. സഭയുടെ 'ഗുരുരത്നം' പുരസ്കാരം നേടിയ ഫാ. ഡോ. ടി. ജെ. ജോഷ്വായേയും ജീവകാരുണ്യ പ്രവർത്തനങ്ങൾക്ക് ചുക്കാൻ പിടിക്കുന്ന കന്യാസത്രികളെയും ചടങ്ങിൽ അനുമോദിച്ചു.

മൊബൈൽ പാലിയേറ്റീവ് കെയർ യൂണിറ്റ് മോൻസ് ജോസഫ് എം.എൽ.എ. ഉദ്ഘാടനം ചെയ്തു. നടനും സംവിധായകനുമായ രമേഷ് പിഷാരടി മുഖ്യ പ്രഭാഷണം നടത്തി. മെത്രാപ്പോലീത്തമാരായ ഡോ. ജോസഫ് മാർ ദിവന്നാസിയോസ്, ഡോ. ജോഷ്വ മാർ നിക്കോദിമോസ് എന്നിവർ അനുഗ്രഹ പ്രഭാഷണം നടത്തി. ഫാ. സി.എം. കുര്യാക്കോസ്, ഫാ. ടി.പി. കുര്യൻ, കടുത്തുരുത്തി ബ്ലോക്ക് പഞ്ചായത്ത് പ്രസിഡന്റ് പത്മ ചന്ദ്രൻ, മുളക്കുളം ഗ്രാമപഞ്ചായത്ത് പ്രസിഡന്റ് സുജാത സുമോൻ, കോട്ടയം ജില്ലാ പഞ്ചായത്തംഗം കല മങ്ങാട്ട് ജാൻസി മാത്യു, പി.യു. മാത്യു, ഒ.ടി. രാമചന്ദ്രൻ, എ.ഡി. പ്രസാദ് തുടങ്ങിയവർ സംസാരിച്ചു.

### എന്തുകൊണ്ട് സുരക്ഷ ഒരുക്കുന്നില്ല? ഡി.വൈ.എസ്.പി. നേരിട്ട് ഹാജരാകണം

കൊച്ചി: കോതമംഗലം പള്ളിത്തർക്കത്തിൽ പോലീസിനെ രൂക്ഷമായി വിമർശിച്ച് ഹൈക്കോടതി. ഓർത്തഡോക്സ് സഭക്ക് അനുകൂലമായ കോടതി ഉത്തരവ് നടപ്പാക്കാൻ എന്ത് തടസ്സമാണ് ഉള്ളതെന്ന് പോലീസിനോട് കോടതി ആരാഞ്ഞു. കോതമംഗലം ചെറിയ പള്ളിയുടെ സുരക്ഷ സിആർപിഎഫിനെ ഏൽപ്പിക്കണമെന്ന ഹർജി പരിഗണിക്കുന്നതിനിടെയാണ് ഹൈക്കോടതിയുടെ വിമർശനം.

പള്ളിയിൽ പ്രവേശിക്കുന്നതിന് വികാരി തോമസ് പോൾ റമ്പാന് സുരക്ഷ നൽകാൻ ആവശ്യപ്പെട്ടിട്ടും പരിഗണിക്കാത്തതെന്തെന്നും ഹൈക്കോടതി ചോദിച്ചു. ഫെബ്രുവരി 19 ന് മുവാറ്റുപുഴ ഡിവിഷൻ എസ്.പി നേരിട്ട് ഹാജരായി രേഖാമൂലം വിശദീകരണം നൽകണമെന്നും കോടതി ആവശ്യപ്പെട്ടു.

തോമസ് പോൾ റമ്പാന് സുരക്ഷ നൽകാൻ എന്ത് തടസ്സമാണുള്ളതെന്ന് കോടതി ചോദിച്ചു. സുരക്ഷ നൽകാൻ രണ്ട് കോടതികളിൽ നിന്നും നേരത്തെ ഉത്തരവുണ്ടായിട്ടും പോലീസ് നടപടി സ്വീകരിക്കാത്തതെന്തെന്നും കോടതി ആരാഞ്ഞു. പോലീസ് സംരക്ഷണം നൽകാൻ ഉത്തരവിട്ടിട്ടും സുരക്ഷ നൽകുന്നില്ലെന്ന റമ്പാന്റെ പരാതിയാണ് ഇന്ന് ഹൈക്കോടതി പരിഗണിച്ചത്.



### അഭിനന്ദിച്ചു

അട്ടപ്പാടി: സൺഡേ സ്കൂൾ 10ാം ക്ലാസ് പരീക്ഷയിൽ 'ബി' ഗ്രേഡിൽ ഉന്നത വിജയം നേടിയ എസ് ടി വിഭാഗത്തിൽ ജനിച്ച തുളസി മണിയെയും ഈ ലോകത്തിൽ ബധിരയും മുകയുമായി ജനിച്ചു 2006-ൽ കോക്ലിയാർ ഇമ്പ്ലാന്റേഷനിലൂടെ കേൾവിയുടെയും സംസാരത്തിന്റെയും മാധ്യര്യം അനുഭവിച്ചറിഞ്ഞു 'സി' ഗ്രേഡിൽ 10-ാം ക്ലാസ് പരീക്ഷ പാസ്സായ സ് നേഹയെയും മലങ്കരസഭാ എപ്പിസ്കോപ്പൽ സിനഡ് സെക്രട്ടറി യുഹാനോൻ മാർ ദിയസ്കോറോസ് അഭിനന്ദിച്ചു.

രണ്ടു കുട്ടികളെയും പൊന്നാട അണിയിച്ചു. സ്നേഹയുടെ 'സി' ഗ്രേഡ് വിജയം മറ്റു കുട്ടികളുടെ 'എ' ഗ്രേഡിനേക്കാൾ അമൂല്യം ആണെന്ന് മാർ ദിയസ്കോറോസ് പറഞ്ഞു.

മൂന്നു വയസു മാത്രം പ്രായമുണ്ടായിരുന്ന സ്നേഹയെയും സ്നേഹയെ പോലെ തന്നെ ബധിരയും മുകയും ആയിരുന്ന ഒന്നര വയസു മാത്രം പ്രായമുണ്ടായിരുന്ന സച്ചുവിനെയും അനാഥരാക്കി 2003-ൽ ജീവിതം അവസാനിപ്പിച്ച അവരുടെ മാതാപിതാക്കളായ ബിനുവും ഷീജയും ഈ കുഞ്ഞുങ്ങളുടെ വിജയം കാണാനും സന്തോഷം പങ്കു വെയ്ക്കാനും ഇല്ലല്ലോ എന്ന ദുഃഖം യുഹാനോൻ റമ്പാൻ പങ്കുവെച്ചു.

സ്നേഹ, തുളസിമണിയോടൊപ്പം 12-ാം ക്ലാസ്സിൽ പഠിക്കുന്നു. 9-ാം ക്ലാസ്സിൽ പഠിക്കുന്ന സച്ചു ഇന്റർനാഷണൽ റോബോട്ടിക്സ് കോംപെറ്റീഷനിൽ സ്റ്റേറ്റ് തലത്തിൽ നിന്നും അവാർഡ് നേടി ഫെബ്രുവരി 23, 24 തീയതികളിൽ ബാംഗ്ലൂർ വെച്ച് നടക്കുന്ന നാഷണൽ കോംപെറ്റീഷനിൽ മത്സരിക്കാൻ തയ്യാറെടുക്കുകയാണ്. ഇവർ മൂന്നു പേരും അട്ടപ്പാടി ആശ്രമത്തിന്റെ മക്കളാണ്.





### Theophany Study Forum under Mar Seraphim releases book on 'Divinisation: Experiencing God in the Orthodox Faith'

BENGALURU: HG Dr Abraham Mar Seraphim, Bangalore Diocese Metropolitan, released a book on 'Divinisation: Experiencing God in the Orthodox Faith' on February 1 during the Bangalore Orthodox Convention, 'Meltho 2019.'

The book containing 312 pages is authored by Varghese Daniel and explains Orthodox spirituality under various contexts. Fr Varghese P Idichandy, Vicar/President of St Gregorios Orthodox Church, Mathikere, is the publisher of the book.

The first edition will have about 1,000 copies in print.

Varghese Daniel says, "Reading the book provides for a transformative experience as it is concise and introductory in its content."

Varghese who heads the Theophany Study Forum (earlier Patristics Group) of the Bengaluru Diocese, explains that the Indian Orthodox Church is unique among Christian denominations as it lays emphasises on a mystical, divine union between the worshiper and Christ.

"This is not simply confined to certain rituals, or the mere observance of the sacraments but at the same time, rituals and sacraments are also meaningful. The faith and spirituality is focused on experiencing God personally, beyond mere reasoning or by human logic," he explains.

The book makes clear about the profound theological differences between Orthodox Christianity and the Christianity of the West, namely Roman Catholicism and Protestantism.

The nearly two-year-old Theophany Study Forum was formed under the spiritual guidance and direction of Metropolitan Mar Seraphim and Fr Idichandy.

The study forum is a group of like-minded individuals who have been engaging in a mutually informative discussion and study.

The meeting place is usually on second Saturday mornings at the Indian (Malankara) Orthodox Bengaluru Diocese Bishop's House, No 1 Malankara Veedhi, Dodda Gubbi, Post, Bengaluru, Karnataka.



അടൂർ-കടമ്പനാട് മെത്രാസര MGOCSM അതിന്റെ നേതൃത്വത്തിൽ നടന്ന പരീക്ഷ മാർഗ്ഗനിർദ്ദേശ ക്ലാസ്സ് കേന്ദ്ര പ്രസിഡന്റ് ഡോ. സഖറിയാസ് മാർ അപ്രോ ഉദ്ഘാടനം ചെയ്യുന്നു.



### തിരുവനന്തപുരം ഭദ്രാസന വിദ്യാർത്ഥി യുവജന സംഗമം

തിരുവനന്തപുരം: വിദ്യാർത്ഥികളും യുവജനങ്ങളും ആദ്ധ്യാത്മിക ജീവിത ശൈലി പരിശീലിക്കണമെന്നും യുവാക്കൾ ദൈവത്തോടുള്ള ബന്ധം ജീവിത ചര്യയാക്കണമെന്നും ഡോ. ഗബ്രിയേൽ മാർ ഗ്രിഗോറിയോസ് തിരുവനന്തപുരം ഭദ്രാസന യുവജന വിദ്യാർത്ഥി സംഗമം ഉദ്ഘാടനം ചെയ്തുകൊണ്ട് പ്രബോധിപ്പിച്ചു.

സത്യാനന്തരസത്യം എന്ന വിഷയത്തെ ആസ്പദമാക്കി കോട്ടയം വൈദിക സെമിനാരി പ്രിൻസിപ്പാൾ ഫാ. ഒ. തോമസ് മുഖ്യപ്രഭാഷണവും പ്രൊഫ. കെ. എം. കുര്യാക്കോസ് അനുസ്മരണ പ്രഭാഷണവും നടത്തി.

ഭദ്രാസന ഉപാധ്യക്ഷൻ റവ.ഫാ. മാത്യു ജോൺ അദ്ധ്യക്ഷത വഹിച്ച യോഗത്തിൽ യുവജന പ്രസ്ഥാനത്തിന്റെ കേന്ദ്ര വൈസ് പ്രസിഡന്റായി തിരഞ്ഞെടുക്കപ്പെട്ട റവ.ഫാ. വർഗീസ് റ്റി വർഗീസിനെ അനുമോദിച്ചു.

സംഗമത്തിൽ 300 പേർ സംബന്ധിച്ചു. വിദ്യാർത്ഥി പ്രസ്ഥാന മുഖ്യകാര്യദർശി ബാബു വർഗീസ്, യുവജനപ്രസ്ഥാനമുഖ്യകാര്യദർശി പ്രവീൺ ജേക്കബ്, ഫാ. ഐസക് ബി പ്രകാശ്, ഫാ. ജോർജ്ജ് മാത്യു, മണ്ഡലം പ്രസിഡന്റുമാരായ ഫാ. ഫിലിപ്പ് ഐസക്, ഫാ. എൻ. ഏ. തോമസ്, ഫാ. ഗീവർഗീസ് ജേക്കബ് തരകൻ, ഫാ. യൂഹാനോൻ ജോൺ, ഫാ. ലൂക്കോസ് റ്റി. പണിക്കർ, ഫാ. ജോൺ മാത്യു തുമ്പങ്കൽ, ഫാ. സി. ഗീവർഗീസ്, ഫാ. കെ ബി. അലക്സാണ്ടർ, ഫാ. ഏ. ലൂക്കോസ്, സഭാ മാനേജിംഗ് കമ്മിറ്റി അംഗം ബെനിൽ മാത്യു, ഇരു പ്രസ്ഥാനങ്ങളുടെയും ഭദ്രാസന, മണ്ഡല ഭാരവാഹികൾ എന്നിവർ നേതൃത്വം നൽകി.



### അനുശോചിച്ചു

കൽമീരിലെ പുൽവാര ജില്ലയിൽ ചാവേർ സ്ഫോടനത്തിൽ വീരമൃത്യു വരിച്ച ധീര സൈനികരുടെ കുടുംബാംഗങ്ങളോടുള്ള അനുശോചനം, മലങ്കര ഓർത്തഡോക്സ് സഭയുടെ മാധ്യമ വിഭാഗം അദ്ധ്യക്ഷനും അഹമ്മദാബാദ് ഭദ്രാസനാധിപനുമായ ഡോ. ഗീവർഗീസ് മാർ യൂലിയോസ് രേഖപ്പെടുത്തി. രാജ്യത്തിന്റെ പരമാധികാരത്തിനും അഖണ്ഡതക്കും എതിരേ നടക്കുന്ന ഏത് നീക്കങ്ങളും ചെറുക്കപ്പെടേണ്ടതാണെന്നും എന്നും ഭാരതത്തിന്റെ ദേശീയ ഉയർത്തിപ്പിടിച്ച് പ്രവർത്തിച്ചിട്ടുള്ള മലങ്കര ഓർത്തഡോക്സ് സഭയുടെ അകമഴിഞ്ഞ പിന്തുണ തുടർന്നും ഇക്കാ

ര്യങ്ങളിൽ ഉണ്ടാകുമെന്നും അദ്ദേഹം പ്രസ്താവിച്ചു.

അഹമ്മദാബാദ് സെന്റ് മേരീസ് ഹയർ സെക്കണ്ടറി സ്കൂളിന്റെ 37-മത് വാർഷിക സമ്മേളനത്തിൽ അദ്ധ്യക്ഷപ്രസംഗം നടത്തുകയായിരുന്നു അദ്ദേഹം. അനുശോചനത്തിന്റെ ഭാഗമായി ഒരു മിനിറ്റ് മൗന പ്രാർത്ഥനയും നടന്നു.





### മാർ ഒസ്താന്തിയോസ് സ്മൃതി

മസ്കറ്റ്: മാർ ഗ്രിഗോറിയോസ് ഓർത്തഡോക്സ് ക്രൈസ്തവ യുവജന പ്രസ്ഥാനത്തിന്റെ അഭിമുഖ്യത്തിൽ ഭാഗ്യസ്ഥരണാർഹനായ അഭിവന്ദ്യ ഡോ. ഗീവർഗീസ് മാർ ഒസ്താന്തിയോസ് തിരുമനസ്സിന്റെ സ്മരണാർത്ഥം പ്രസംഗ മത്സരം നാളെ 11 മണി മുതൽ മഹാ ഇടവക പാർസനേജ് ഹാളിൽ വെച്ച് നടത്തപ്പെടുന്നു.

‘മാർ ഒസ്താന്തിയോസ് സ്മൃതി’ ആചരണത്തിന്റെ ഭാഗമായി അനുസ്മരണ പ്രഭാഷണവും, ഡോക്യുമെന്ററി അവതരണവും, തുടർന്ന് മാർ ഒസ്താന്തിയോസ് പ്രസംഗ മത്സരവും നടത്തപ്പെടുന്നതാണ്.



MGOCMS സൗത്ത് റീജിയൻ ലീഡർഷിപ്പ് മീറ്റിംഗ്.



കണ്ടനാട് വെസ്റ്റ് ഭദ്രാസന ദിനാഘോഷത്തോടനുബന്ധിച്ച് ഭദ്രാസന യുവജനപ്രസ്ഥാനത്തിന്റെ നേതൃത്വത്തിൽ പ. ഒന്നാം കാതോലിക്കാ ബാവാ കബറടങ്ങിയിരിക്കുന്ന പാമ്പാക്കുട ചെറിയപള്ളിയിൽ നിന്ന് പതാക ഘോഷയാത്ര ആരംഭിക്കുന്നു.



മുൻ നോമ്പിനോട് അനുബന്ധിച്ച് അടൂർ സെന്റ് സിറിൽസ് കോളേജ് ഓഫ് ഹ്യൂമനൈറ്റ്സ് യൂണിറ്റിന്റെ ആഭിമുഖ്യത്തിൽ അടൂർ മഹാത്മാ വൃദ്ധമന്ദിരം സന്ദർശിച്ചു പൊതിച്ചോറുകളും വസ്ത്രങ്ങളും വിതരണം ചെയ്തു



Yuhanon Mar Diascoros inaugurated the LIONS Bisop Walsh Diagnostic Centre at Christa Sishya Ashram Thadagam.

അഖില മലങ്കര മർത്തമറിയം വനിതാ സമാജം കേന്ദ്ര എഴുത്തുപരീക്ഷയിൽ ജൂനിയർ വിഭാഗത്തിൽ, ഒന്നാം റാങ്ക് കരസ്ഥമാക്കിയ മാവേലിക്കര ഭദ്രാസനത്തിൽ ചുനക്കര മാർ ബസേലിയോസ് ഗ്രിഗോറിയോസ് ഇടവകാംഗമായ, വടക്കടത്ത് ബ്ലസി സിറിൽ (ബാംഗ്ലൂർ മെത്രാസനം). വിശാഖ പട്ടണം, സെന്റ് സ്റ്റീഫൻസ് ഓർത്തഡോക്സ് പള്ളി വികാരി സിറിൽ വർഗ്ഗീസ് വടക്കടത്ത് അച്ചന്റെ സഹധർമ്മിണി ആണ്. മക്കൾ: സെറാഫിം ബോവസ്സ് സിറിൽ, എഫ്രയിം മാത്യു സിറിൽ.



### കാതോലിക്കാ സിംഹാസനം

നമ്മുടെ സഭയുടെ നിലനിൽപ്പിനും ക്ഷേമത്തിനും മേൽഗതിക്കും ഒഴിച്ചുകൂടാത്ത അത്യാവശ്യമെന്നു നിങ്ങളിൽ പലരും നമ്മോടു കൂടി പരമാർത്ഥമായി വിശ്വസിക്കുന്നതും ഇതേവരേയായി പല പ്രയാസങ്ങൾ സഹിച്ചു നാമെല്ലാവരും സൗക്ഷ്യിച്ചുകൊണ്ടിരിക്കുന്നതുമായ കാതോലിക്കാ സ്ഥാപനത്തെ പുലർത്തിക്കൊണ്ടുപോകാനുള്ള ചുമതലയും നാം നിങ്ങളിൽ ഓരോരുത്തരിലും സമർപ്പിച്ചുകൊള്ളുന്നു.

- പ. വട്ടശ്ശേരിൽ തിരുമേനി



### മലങ്കര ഓർത്തഡോക്സ് സഭയുടെ “സഭാസംഗ്രഹം വാഗ്ദാനം 2019”

ആൽവിൻസ് കെ വിൽസൺ 2000 ത്തിലെ സഭാസംഗ്രഹം പ്രതിഭ ശ്രീ. അനിഷ് ചാക്കോ - (ഇപ്പോൾ ഇരിങ്ങാലക്കുട മുൻസിഫ് - മജിസ്ട്രേറ്റ്) യിൽ നിന്നും അഭി.ഡോ. ഗീവർഗ്ഗീസ് മാർ യൂലിയോസ് തിരുമേനിയുടെ സാന്നിധ്യത്തിൽ പുരസ്കാരം സ്വീകരിക്കുന്നു.

വേദി : കുന്നംകുളം ഓർത്തഡോക്സ് കൺവെൻഷൻ 2019 മാർ ദിവനാബ്യാസ് നഗർ, അടുപ്പുട്ടി

News, Advertisements, Wishes Etc...

Contact 8078914931

9446407503

Email: malankaranewsbulletin@gmail.com

Add Size: 15 cm x 10 cm Half Page Jpeg / tif file